


الله اکبر

شہزاد


مصنف

جستہ الاسلام سید حادی نقوی

360 . 00







صحف : مجتبى الاسلام سيد حمادى نقوى




نماز

مصنف:

حجته الاسلام سید هادی نقوی

ناشر:

مؤسسه حمیده لاہور۔



وَمَنْ أَخْسَنَ قَوْلًا مَّمَنْ دَعَا
 إِلَيَّ اللَّهِ وَعَمِلَ صَالِحًا وَقَالَ
 إِنَّمَا مِنَ الْمُسْلِمِينَ ۝

اُس شخص سے بہتر کس کی بات ہے جو اللہ
 بھائی کی طرف بلائے۔ خود ایک کام کرے
 اور یہ کہئے کہ میں اللہ بھائی کے فرماتیردار
 بندوں میں سے ایک ہوں۔

(حلہ سجدہ نمبر 33)

فہرست

صفحہ نمبر	مضمون	نمبر شمار
7	دیناچہ ~~~~~	-1
13	انسان اور معاشرہ ~~~~~	-2
20	اسلامی معاشرہ ~~~~~	-3
22	نماز ~~~~~	-4
31	نیوض و برکات کا حصول ~~~~~	-5
44	نمازی کی حد پرواز ~~~~~	-6
47	نماز کا ہدف ~~~~~	-7
55	پاکیزگی اور صفائی سترائی ~~~~~	-8
58	ادب اور لغت قرآنی ~~~~~	-9
63	علم ہیئت و جغرافیہ ~~~~~	-10
73	سیاسی، اقتصادی اور ثقافتی معلومات ~~~~~	-11
81	حالم آخرت کی معلومات ~~~~~	-12
90	نماز و حشت یا نماز پڑیہ قبر ~~~~~	-13
97	اللہ سبحانہ سے محبت ~~~~~	-14
113	رسول اکرم اور ان کی آل سے محبت ~~~~~	-15
116	حقیقت اور واقعیت نماز ~~~~~	-16
125	تشهد ~~~~~	-17



جملہ حقوق بحق ناشر محفوظ ہیں

کتاب کا نام : نماز
 ناشر : مؤسسه حمیدہ معرفت افتخار بک ڈپوٹی
 اسلام پورہ لاہور۔
 طبع اول : 20 جمادی ثانی 1422ھ مطابق 9 ستمبر 2001ء
 تعداد : دو ہزار
 مصنف : مجتبہ الاسلام سید ھادی نقوی
 کمپوزنگ : گرافک ڈیزائنر
 -38- اردو بازار لاہور

افتہاب

میں اپنی اس ابتدائی علمی کاوش کو جناب ابو شامہ صائدی جیسے
شہداء کر بلہ اور نمازوں سے منسوب کرتا ہوں جنہوں نے چلچلاتی
دھونپ، چلتی تکواروں اور برستے تیروں میں حضرت سید الشہداء
ابو عبد اللہ الحسین علیہ اصلوٰۃ والسلام کی خدمت میں عرض کیا کہ اے
فرزند رسول! زوال کا وقت ہو گیا ہے اور ہم اپنی زندگی کی آخری
نماز آپ کی اقتداء میں پڑھنا چاہتے ہیں تو آپ نے جوابا فرمایا:
 ذَكَرُ الصَّلَاةِ جَعْلَكَ اللَّهُ شَبَاشًا تم نے اس وقت بھی نماز کو یاد
 رکھا خدا تجھے (یہ قیامت) نمازوں لور
 مِنَ الْمُصَلِّيِّنَ اللَّذِينَ كَرِبُّنَ.
 (مقتل الحسین، عبدالرزاق)

اور

جو اس شعر کا بہترین مصدق ہیں:
 ان سے کسی نبی کی عبادت بڑھی نہیں
 تینوں میں یوں نماز کسی نے پڑھی نہیں





دیپاچے

اللہ سبحانہ کا لاکھ لاکھ شگر اور بے حد و حساب حمد و سたش
سرکار دو جہاں حضرت رسول اکرمؐ اور ان کی پاک آل، خاص طور پر
ان کے موجود جانشین حضرت امام مہدیؑ (اللہ سبحانہ ان کے تسبیح میں تقبل فرمائے)
کیلئے ہمیشہ ہمیشہ درود و سلام۔

محترم قارئ!

جب سے میں نے لاہور میں مختلف جگہوں پر فہم عامہ
کے مطابق دین مبین اسلام کے مختلف شیئوں و مظاہر کے
عنوان سے خواتین و حضرات، لڑکیوں اور لڑکوں کی نشتوں میں

دروس و تقاریر شروع کی ہیں تفہیم و تبلیغ دین کی نت نہیں راہیں واضح ہوتی جا رہی ہیں۔ اکثر خواتین و حضرات خصوصاً نوجوان لڑکیوں اور لڑکوں نے خلاف توقع اور غیر معمولی وچپی کا مظاہرہ کیا ہے۔ انہوں نے میرے مقررہ دروس اور محافل کے علاوہ دیگر مقامات پر تقاریب منعقد کر کے حیرت انگیز تعاون کا ثبوت دیا ہے۔ دین مقدس اسلام کے ان پرکشش اور قابل توجہ مطالب کی اسقدر پذیرائی نے مجھے حیران کر دیا ہے۔ میں اپنے دروس میں جن عنادوں کا پر بات کرتا ہوں اور دین مبنی کے سربستہ امور کو آج کی پڑھی لکھی عوام کے سامنے جب واضح طور پر پیش کرتا ہوں تو وہ بہت متاثر ہوتے ہیں۔ وقت طور پر تو واقعی ان میں ایک انقلاب کی جھلک بھی نظر آنے لگتی ہے۔ البتہ کچھ وقت گزر جانے کے بعد وہ مطالب ان کے اذہان کی لاشعور ہوں میں وہ جاتے ہیں۔

جب کسی وجہ سے دروس اور نشتوں کا انعقاد معطل یا موخر ہو جاتا ہے یا لڑکیاں بیاہ کر اپنے پیا کے گھر چلی جاتی ہیں تو وہ مطالب بالکل بھلا بھی دیئے جاتے ہیں۔ اس طرح کئی برس کی

سلسلِ مختلط بعض اوقات بالکل اکارت گئی گویا کہ سرے سے ان لڑکیوں اور لڑکوں سے کوئی بات بیان ہی نہیں کی گئی۔ ایسے میں نہ صرف تو انہیاں اور وسائل ضائع ہو گئے بلکہ معاشرہ بھی پسمندہ کا پسمندہ رہا۔ اس دوران ہی بعض اسلام کے شہدا یوں (لڑکیوں اور لڑکوں) نے اکثر وڈیو اور آڈیو کیسٹس بھی بنائیں۔ نوٹ بک پر نوش بھی لئے مگر زیادہ نتیجہ خیز کیفیت سامنے نہ آسکی اس تبلیغِ حقیقت نے مجھے مجبور کیا کہ زبانی دروس کے ساتھ ساتھ قلمی کاؤنٹ بھی کی جانی چاہئے تاکہ کتاب کی صورت میں طلبہ و طالبات ان اہم مطالب و مفہومیں کا بار بار مطالعہ کر سکیں اور کئی برس بعد آنے والی نسل بھی بہتر طریقے سے بہرہ در ہو سکے۔

محترم قاری!

اس پس منظر میں حیر نے سب سے پہلی تحریر کے لئے جو عنوان چنا ہے وہ دین مقدس اسلام میں عام فہم بھی ہے اور جانا پہچانا بھی یعنی ”نماز“، آپ یقیناً یہی سمجھیں گے کہ میں بھی دیگر فقہی مولفین کی طرح نماز کے فقہی پہلوؤں پر بات چھیڑ دوں گا۔ نہیں بھی نہیں! میں آپ سے وعدہ کرتا ہوں کہ فقہی

لماٹ سے میں اشارہ تک نہیں کروں گا بلکہ با اصرار گزارش کروں گا کہ میری اس تحریر کو فقہی اعتبار سے نماز کی ادائیگی کے لئے کافی نہ سمجھا جائے بلکہ فقہی کتب کا مطالعہ ضرور کر لیا جائے۔

اچھا اگر میں فقہی امور پر بات نہیں کرنا چاہتا تو پھر نماز کے بارے میں کہنا کیا چاہتا ہوں؟ اس سوال کا جواب میں نے اپنی اس تالیف میں دینا ہے۔ اکثر مسلمان نماز کو صرف فقہی نکتہ نگاہ سے جاننا چاہتے ہیں۔ نماز پڑھنا چاہتے ہیں زیادہ سے زیادہ نماز جماعت کی معلومات لینا چاہتے ہیں وہ بھی صرف مرد یا لڑکے جبکہ خواتین اور لڑکیاں تو یہ سمجھ بیٹھی ہیں کہ ان کا مسجد سے کوئی تعلق یا رشتہ نہیں ہے اور نہ ہی عالم دین سے انکا کوئی واسطہ ہے۔ گویا کہ حضرت رسول اکرمؐ اور آئندہ ہدیؐ صرف مردوں ہی کے لئے بھیجے گئے تھے نا؟!!

☆ بہرحال میں یہ بتانا چاہتا ہوں کہ اسلامی معاشرہ میں نماز کا مفہوم کیا ہے؟

☆ نماز ادا نہ کرنے والے کے بارے میں اسلامی معاشرہ کیا رائے قائم کرتا ہے؟

نماز کی ادائیگی سے اسلامی معاشرہ میں غیر مسلمانوں کیلئے
کسی کشش و جاذبیت پیدا ہوتی ہے؟ وغیرہ وغیرہ۔

ان تمام امور پر کھل کر بات کرنے سے پہلے میں واضح
کر دینا چاہتا ہوں کہ ہر عہد کی ایک زبان ہوتی ہے جب تک
اس زبان میں بات نہ کی جائے تو قسمی سے قیمتی اقتدار بھی ہے
وقعت ہو جایا کرتی ہیں۔ اللہ سبحانہ نے اپنے پاک کلام میں یہی
حقیقت بیان فرمائی ہے :

وَمَا أَرْسَلْنَا مِنْ رَسُولٍ مَطَالِبَ كَمْلَةٍ تَعْلِيمٍ كَلَّيْهِ هُمْ نَے
إِلَّا بِلِسَانِ قَوْمٍ لِيُبَيِّنَ اپنے ہر پیغمبر کو ان کے عہد کی زبان
سخا کر بیجھا۔
لَهُمْ۔

(سورہ ابراہیم آیت نمبر 4)

فرعون کے عہد کی زبان جادوگری تھی۔ اس لیے حضرت
مویٰ نے ان سے ”اڑوہا“ اور ”ید بیضاء“ کی زبان میں بات
کی۔ پیغمبر اسلام کے عہد کی زبان فصاحت و بلاعثت تھی اس
لیے اللہ سبحانہ نے انہیں قرآن حکیم جیسی فصح و بلیغ زبان عطا
فرمائی۔ اسی طرح آج کی زبان شعور و ادراک ہے۔ علم و دانش
عام ہے۔ اذھان کا معیار خاصا بلند ہو چکا ہے اس لیے

ضرورت اس بات کی ہے کہ اسلامی اقدار کو علمی اور فہم عامہ کے سانچے میں ڈھال کر نوجوان نسل کے سامنے رکھا جائے تاکہ ان کو سمجھنے میں آسانی رہے۔

اس حقیقت کے پیش نظر میں نے اپنے محترم قاری کی سہولت کے لئے اس دنیا میں "حضرت انسان" اور "دیگر جانوروں" میں فرق واضح کیا ہے۔ اس کے بعد انسان اور معاشرہ کا ایک دوسرے کیلئے لازم و ملزم ہونا بتایا ہے۔ آگے چل کر اسلامی اور غیر اسلامی معاشرہ بتایا ہے تب جا کر معاشرتی علوم (Sociology) کی بنیاد پر نماز کا مفہوم واضح کیا ہے تاکہ ہر مسلمان جو دراصل اسلامی معاشرہ کا ایک فرد ہے اپنی ذاتی اور معاشرتی ذمہ داری کے آئینے میں نماز کا بالکل واضح طور پر مشاہدہ کر سکے۔



افسان اور معاشرہ

اگر اس دنیا اور اس میں رہنے والے مختلف جانداروں پر غور کیا جائے تو انسان کے علاوہ بیشتر حیوان ہمیں نظر آئیں گے مگر سوائے حضرت انسان کے کوئی جاندار بھی مکمل طور پر "معاشرہ" کا محتاج نہیں۔ "معاشرہ" کا کیا مطلب؟ میں سمجھائے دیتا ہوں۔

انسان اپنی زندگی اور بقاء کے لئے اپنے دیگر ہم جنس افراد یعنی دیگر انسانوں کا محتاج ہے۔ انسان کو اپنی اس محتاجی کو دور کرنے کیلئے دیگر انسانوں کے ساتھ مل جل کر ایک خاندان کی طرح مربوط ہو کر رہنا پڑتا ہے۔ اس باہمی ربط کے ذریعہ مختلف انسانوں کا جو گروپ وجود میں آتا ہے ایک طرف تو اس کی مادی شکل اور کیفیت بنتی ہے چہے "لبستی، گاؤں اور شہر" کا نام دیا جاتا ہے تو دوسری طرف انہی بستیوں، گاؤں اور شہروں میں بننے والے انسانوں کی ایک ذہنی سطح، تعلیم و تربیت، رسم و رواج اور طور طریقے وجود پاتے ہیں جو ان کی معنوی شکل و

صورت متعین کرتے ہیں پس انسانوں کے اس گروپ کی مادی اور معنوی شکل و کیفیت کو ”معاشرہ“ کہا جاتا ہے۔ آج معاشرتی علم (Sociology) بہت ترقی کر گیا ہے مگر اس علم کی بنیاد یہی ہے جو میں نے اوپر لکھ دی ہے۔

انسان کے محتاجِ معاشرہ ہونے کی بھی دو ہی وجہات ہیں ایک مادی اور دوسری معنوی، اب آپ غور کریں کہ انسان کے علاوہ جتنے اور جاندار ہیں ان کی خوراک، لباس اور رہائش تینوں ضروریات فطرت خود مہیا کرتی ہے چنانچہ کسی مصنوعی طور طریقے کی قطعاً کوئی ضرورت نہیں رہتی۔ مثلاً چوپائے، ان کی خوراک گھاس پھونس اور ساگ پات ہے جو ہر جگہ فطرتاً اور طبعاً باافراط موجود ہے۔ ان کے جسم پر جو قدرتی کھال ہے ان کو مصنوعی لباس سے بے نیاز رکھتی ہے۔ رہائش کیلئے کوئی بھی فطری جگہ یعنی کسی درخت کا تنہ یا پہاڑ کی کھوہ کافی رہتی ہے۔ پہنچنے کیلئے دریا، چشمے اور ندی نالوں کا پانی کافی ہے۔ افزائش نسل اور بعض جانوروں کو چھوٹے بچوں کی پروردش کے

علاوہ ایک دوسرے کی قطعاً کوئی ضرورت نہیں۔ اپنی مقررہ غذا کے علاوہ نہ وہ کچھ اور کھاتے ہیں اور نہ کھانے میں افراط و تفریط سے کام لیتے ہیں۔ اس لئے وہ بہت کم یا مار پڑتے ہیں البتہ کبھی کوئی چوٹ لگ جائے یا زخم آجائے تو ان کا بہترین معانج خود ان کی زبان اور لعاب دھن ہے۔ اور تو اور ان کو زچلی کیلئے بھی کسی کسی دوسرے ہم جنس کی ضرورت نہیں ہوا کرتی بلکہ کسی غیر کی موجودگی سے وہ بہت سخت ناراض ہوتے ہیں۔

علاوہ ازیں ان کی تمام ضروریات مادی ہی ہیں جن کا خلاصہ اوپر بیان کر دیا گیا ہے۔ نہ ان کا کوئی ضمیر ہوتا ہے اس لئے نہ انہیں ”مانی اضمیر“ کہنے کی ضرورت لاحق ہوتی ہے نہ سننے کی۔ ان کے پاس عقل و خرد بھی نہیں ہوتی اس لئے کسی نئی سوچ یا نظریے کا اختلال عنقاء ہے۔ یہی وجہ ہے کہ اگر آج سے ہزاروں سال پہلے گائے بیل اور بھیز بکری گھاس پھونس وغیرہ کھاتے تھے تو آج بھی ان کی یہی غذا ہے۔ ترقی یافتہ سے ترقی یافتہ ملک میں چلنے جائیے ان جانوروں کی خوراک پسمندہ

دور ہی کی ہے۔ اسی طرح آپ درندوں، پرندوں اور آبی جانوروں کے بارے میں خود سوچ سکتے ہیں کہ شیر کیوں آج بھی کپا گوشت کھانا پسند کرتا ہے اور قورمہ کوفتے کباب اور چوغنہ کیوں اس کے دسترخوان کا جزو نہیں بن سکے۔

انسان کا معاملہ دوسرا ہے۔ اس کی مادی ضروریات فطرت مہیا نہیں کرتی بلکہ اسے خود فطرت کے مختلف وسائل استعمال میں لا کر مہیا کرنا پڑتی ہیں۔ گندم، چاول، کپاس، گنا، انار، کیلے اور آم وغیرہ کہیں خود رو فصلوں یا باغوں کی صورت میں دستیاب نہیں ہیں۔ انسان کے جسم پر جو کھال ہے وہ گرمی، سردی، بارش اور ہوا میں برداشت کرنے کی صلاحیت نہیں رکھتی۔ اگر اس پر موسم کے مطابق لباس نہ ہو تو حضرت انسان دنیا میں زیادہ دیر نہیں رہ سکتا۔ اسی طرح رہائش کیلئے غاریں، پہاڑوں کی کھوپیں اور درختوں کے تنے ناکافی ہیں۔ اس لئے انسان مجبور ہے کہ کھانے کیلئے گندم، جو، چاول اور دیگر سبزیاں اور ترکاریاں خود کاشت کرے۔ پہنچنے کیلئے ململ، لٹھا، کریپ اور دیگر کپڑے

بنائے اور رہائش کیلئے آرستہ کروں والا مکان حاصل کرے یہ سب کچھ وہ تنہ نہیں کر سکتا اس لئے وہ مجبور ہے کہ چند ایک دیگر انسانوں کی ساتھ رہے جو باہم ایک دوسرے کی ضروریات کو پورا کریں۔ مثلاً کوئی مکان بنائے کوئی لباس تیار کرنے کوئی خوراک و تعلیم کا ذمہ لے!

انسان کی ضروریات بھی جسمانی اور مادی حدود تک محدود نہیں ہیں بلکہ اس سے آگے بڑھ کر معنوی اور روحانی بھی ہیں جن کے بغیر انسانی زندگی نامکمل اور خود انسان اپنے اندر زبردست تفکی اور کمی محسوس کرتا ہے مثلاً انسان جستجو کرتا ہے۔ قیل و قال اور چوں و چوال اس کا خاصہ ہے اسے اپنے پیٹ کی بھوک مٹانے کے ساتھ ساتھ ذہن و وجدان کی بھوک بھی مٹانا ہوتی ہے۔ وہ کچھ کہنا چاہتا ہے، کچھ سننا چاہتا ہے، سمجھنا چاہتا ہے اور سمجھانا چاہتا ہے۔ غرضیکہ ایک پورا جہاں ہے جسے وہ اپنانا چاہتا ہے۔ یہ ضرورت ایک دو آدمی یا چند افراد پر مشتمل ایک خاندان پوری نہیں کر سکتا بلکہ اس کیلئے اچھی خاصی تعداد کا

ایک پورا گروہ موجود ہونا چاہئے جو انسان کی جملہ معنوی ضروریات پوری کرنے کی صلاحیت رکھتا ہو۔

ہمارا موضوع ”معاشرتی علم“ یا ”معاشرہ کی ساخت“ نہیں اس لئے میں صرف اس قدر بیان کر کے آگے بڑھتا ہوں۔ البتہ اتنا ضرور بیان کرنا چاہتا ہوں کہ ایسے میں جبکہ ایک جگہ پر بہت سے افراد جمع ہوں وہاں ان سب کی خوشحال زندگی کیلئے ایک ”نظام“ اور ”طرز زندگی“ کی ضرورت ہو گی تاکہ کسی قسم کا تصادم و اختلاف وجود میں نہ آئے۔ مختلف ذہن کے افراؤ مختلف مزاج رکھنے والے مختلف خواہشات اور مختلف اہداف رکھنے والے کثیر التعداد افراد کسی نظام زندگی کے بغیر پر امن و خوشحال زندگی بسر نہیں کر سکتے۔ یہاں یہ سوال پیدا ہو گا کہ ”نظام“ یا ”طرز زندگی“ وضع کرنے کا اختیار یا حق کے حاصل ہو؟ بس نہایت اختصار کے ساتھ صرف یہ عرض خدمت ہے کہ انسان کو کسی دوسرے انسان پر انسان ہونے کے ناطے کوئی برتری حاصل نہیں ہے۔ رنگ، نسل، زبان یا زندگی کے کسی خاص

شبے میں دوسروں سے ذرا زیادہ معلومات یا باصلاحیت ہونا حق فوکیت عطا نہیں کرتا اس لئے یہ کام کائنات کے خلق و مالک اللہ سبحانہ نے خود اپنے ذمہ لیا ہے اور اس کی طرف سے معصوم ذوات مقدسہ جنہیں انبیاء مرسلین علیہم اصلۃ و السلام کہتے ہیں عدل و انصاف پر منی "طرز زندگی" لے کر آتے رہے ہیں اور انسان کو ہدایت دیتے رہے ہیں۔



اسلامی معاشرہ

اللہ سبحانہ کی طرف سے اس کے آخری رسول حضرت
حتیٰ مرتبت، سرکار دو جہاں، ابو القاسم محمد مصطفیٰ صلی اللہ علیہ وآلہ وسلم
اسکا آخری پیغام لے کر آئے۔ انہوں نے مدینہ منورہ میں ایک
معاشرہ تشكیل دیا جسے بجا طور پر "اسلامی معاشرہ" کہا جاتا ہے
گرچہ آپؐ کے بعد مسلمان اس کو اسی شکل میں محفوظ تونہ رکھ
سکے البتہ اس کے بنیادی خدو خال، قرآن و سنت کی تاریخ میں
نقش بر سنگ کی صورت میں موجود ہیں اور انشاء اللہ مسلمان جلد
از جلد اسی بنیادوں پر اسلامی معاشرہ تشكیل دے لیں گے۔
آمین!

اس کے بعد میں اپنی تحریر میں جہاں بھی^۱
"اسلامی معاشرہ" کی اصطلاح استعمال کروں گا
اس سے مراد وہ معاشرہ ہو گا جو حضرت
رسول اکرم مسلمانوں کو متعارف کرائی گئی ہیں۔

محترم قاری!

اسلامی معاشرہ ایک مکمل معاشرہ ہے۔ انسان کی تمام

ضروریات یعنی مادی معنوی، دنیاوی اخروی اور ذاتی و اجتماعی لحاظ سے کوئی ایک ضرورت بھی ایسی نہیں جس کا اہتمام اس معاشرہ میں نہ کیا گیا ہو۔ اس کی حدود پیدائش سے شروع نہیں ہوتیں اور نہ ہی موت پر ختم ہوتی ہیں بلکہ اس کے ڈانٹے ”روز الست“ سے شروع ہو کر ”روز قیامت“ بلکہ ابدالآباد حیات جاویداں سے جا ملتے ہیں۔ جس طرح غیر اسلامی معاشروں میں بچپن، جوانی، بڑھاپا یا پھر تعلیم، علمی زندگی اور سیاست و ثقافت معاشرہ کے مختلف ادوار یا شعبے ہیں اس طرح اسلامی معاشرہ میں ان مذکورہ امور کے علاوہ عالم ارواح، عالم ذر، دنیا برزخ اور قیام حکومت الہیہ وغیرہ اسلامی معاشرے کے مختلف ادوار اور شعبے ہیں۔ اس ”حدود اربعۃ“ سے آپ اسلامی معاشرہ کی حدود و وسعت کا اندازہ کر سکتے ہیں۔



نماز

اسلامی معاشرہ کا ایک فرد یعنی مسلمان جس طرح معاشرہ میں والد، استاد کا وجود محسوس کرتے ہوئے عملی طور پر ان کو وقت دیتا ہے، ان کے پاس جاتا ہے، بات چیت کرتا ہے گویا کہ عملی رابطہ رکھتا ہے۔ اسی طرح مذکورہ رابطوں کے علاوہ اللہ سبحانہ حضرت رسول اکرمؐ اور ان کے موجود نمائندہ سے بھی رابطہ رکھتا ہے۔ باقاعدہ چوبیس گھنٹوں میں ان کو وقت دیتا ہے۔ حاضر ہوتا ہے۔ بات چیت کرتا ہے۔ یہ رابطہ باقی تمام معاشرتی رابطوں سے زیادہ اہم اور لازمی ہے۔ اس رابطے کا تارک اور منکر بڑے جرم کا مرتكب ہوتا ہے۔ اس رابطے کو اسلامی زبان میں ”نماز“ کہتے ہیں۔ پس نماز کی تعریف یہ ہے:

”چوبیس گھنٹوں میں مخصوص اوقات پر
ایک خاص طریقے سے اللہ سبحانہ کی بارگاہ
میں حاضر ہونے یا وقت دینے کو نماز کہتے
ہیں۔“

محترم قارئ!

جس عمل کو عام مسلمان نے ایک ذاتی مذہبی فریضہ سمجھ کر صرف ذاتیات کا جزو بنا لیا ہے وہ اسلامی معاشرے کا لازمی معاشرتی کردار ہے۔ یہ کردار زبردست تعلیمی، تعمیری اور تربیتی عامل ہے جو افراد معاشرہ کو نہ صرف سوئے منزل متحرك رکھتا ہے بلکہ حیرت انگیز حد تک ترقی بھی دیتا ہے۔ انشاء اللہ تعالیٰ میں آگے چل کر بتاؤ نگاہ کہ نماز ترک کر کے ایک مسلمان کیا کچھ کھو بیٹھتا ہے۔ اس کو کتنا ناقابل تلافی نقصان پہنچتا ہے اور وہ اللہ سبحانہ کی بارگاہ سے کتنا دور ہٹ جاتا ہے۔ اس سب کچھ کے ساتھ ساتھ وہ معاشرے کو بھی کاری ضرب لگاتا ہے۔ فہم عامہ، عقل، منطق اور آیات و احادیث کے بیان سے پہلے میں ”عمرانیات“ کی زبان میں یہ بتاتا ہوں کہ نماز نہ پڑھنے والا جسے اسلامی اصطلاح میں ”تارک الصلوٰۃ“ کہا جاتا ہے۔ معاشرہ میں کس سطح پر ہوتا ہے۔ ”معاشرتی سطح“ سے مراد اس کا معاشرہ میں مقام ہے۔ مثال کے طور پر معاشرہ میں مال و دولت کی

بنیاد پر مختلف طبقے قرار پاتے ہیں۔ کوئی امیر کبیر اور کوئی غریب و مفلوک الحال۔ اس طرح کردار کے اعتبار سے بھی افراد معاشرہ کا ایک معیار اور سطح ہوتی ہے۔ مثلاً ایک شخص نہایت محنتی، جفا کش اور تن دہ ہوتا ہے جبکہ دوسراست، نکما اور کام چور اسی طرح ایک شخص پڑھا لکھا، مہذب اور شاکستہ مزاج ہوتا ہے جبکہ دوسرا اجدہ، ان پڑھ اور بد تیز۔ مذکورہ بالا طبقوں میں اول الذکر اونچی سطح کے افراد ہوتے ہیں جبکہ موخر الذکر گھٹیا اور پھلی سطح کے لوگ، اس معنی میں ہم دیکھتے ہیں کہ ”تارک الصلة“، کس سطح کا حامل ہے؟؟

معاشرہ میں جو شخص اپنے متعلقین کی طرف سے عائد ذمہ داریاں نبھائے، ان کو وقت دئے ان کی خدمت کرے وہ اونچی سطح کا حامل ہے اور قابل ستائش ہے جبکہ اس کے برعکس وہ شخص جو اپنے متعلقین کی طرف سے عائد ذمہ داریوں کو محسوس نہ کرئے ان کی بجا آوری کی کوشش نہ کرے اپنا وقت غیر ذمہ دارانہ مصروفیات میں صرف کرنے معاشرہ اس کو گھٹیا اور بُرا

آدمی سمجھتا ہے اور اس کی برطانیہ مذمت کرتا ہے۔ مثال کے طور پر ایک شخص اپنے بوڑھے والدین کی دیکھ بھال نہیں کرتا۔ کافی وسائل رکھنے کے باوجود ان کی ضروریات پوری نہیں کرتا ان کو وقت نہیں دیتا تو کہنے معاشرہ اسے کیا کہے گا؟ سہی نا! کہ احسان فراموش ہے، نافرمان ہے، ناشکرا ہے وغیرہ وغیرہ اور یوں اس کی مذمت کرے گا اور پورے معاشرے میں وہ شخص بے وقار اور بے عزت رہے گا۔ اس کے برعکس ایک شخص اپنے استاد کا بے حد احترام کرتا ہے۔ وقتاً فوقاً ان کی خدمت میں حاضر ہو کر ان کا کوئی کام سنوارتا ہے برادر خبر گیری کرتا ہے تو معاشرہ اس کی تعریف کرے گا کہ بڑا قدر شناس ہے۔ اپنی اوقات یاد رکھتا ہے۔ اپنے معلم اور مرتبی کے احسان کا بدلہ چکانے کی مقدور بھر کوشش کرتا ہے۔

محترم قاری!

اسلامی معاشرے میں تارک الصلوٰۃ شخص معاشرے میں اللہ سبحانہ کے وجود کی عملی نفی کرتا ہے یا اسکا وجود تسلیم کرتے

ہوئے اس کی بارگاہ میں حاضر ہونے اور اسے وقت دینے کی ضرورت محسوس نہیں کرتا۔ اپنے خالق و مالک کے ان گنت احسانات کو یکسر نظر انداز کرتا ہے اس کا شکر ادا کرنے کے بجائے اذان سن کر بھی اکڑفون میں رہتا ہے اور نماز کیلئے یعنی اللہ سبحانہ کی بارگاہ میں حاضری کیلئے نہیں آتا۔ آپ اتنا تو سمجھتے ہیں کہ اذان کا مطلب وہی ہے جو مدرسہ میں کلاس شروع ہونے سے پہلے گھنٹی بجھنے کا ہوتا ہے۔ اگر کوئی بچہ سکول میں موجود ہو۔ کلاس شروع ہونے کی گھنٹی بجے وہ کلاس میں جانے کے بجائے کھیل کے میدان میں، لا بصری میں یا کسی فیض یا میں چلا جائے تو سکول میں رہنے کا اسکو ہرگز حق نہیں۔ اس طرح اسلامی معاشرے کا فرد یعنی مسلمان، اذان سنتے ہوئے بھی اپنے کب معاش، ٹیلی ویرین، خوش گپیوں یا دیگر مصروفیات میں مگن رہے تو وہ مذکورہ طالب علم کی طرح معاشرے کے وسائل سے استفادہ کرنے کا بالکل حقدار نہیں ہے۔

یہاں میں ایک غلط فہمی کا ازالہ ضروری سمجھتا ہوں کہ

بعض لوگوں کا کہنا ہے کہ اگر وقت ادا کوئی شخص کب معاش میں مصروف ہے تو وہ کوئی بُرا کام تو نہیں کر رہا اس لئے اگر وہ فوری نماز ادا نہیں کرتا تو کیا حرج ہے؟ ابھی ابھی اوپر ہم نے پڑھا کہ اگر سکول میں ایک طالب علم کلاس شروع ہونے کی لگنٹی سن کر لابیریری میں جا کر کسی کتاب کا مطالعہ شروع کر دے حتیٰ کہ تلاوت قرآن مجید ہی کیوں نہ شروع کر دے وہ قابل تعریف نہیں بلکہ سزا کا مستحق ہے کیونکہ یہ کام وہ بعد میں بھی کر سکتا ہے یا لگنٹی بننے سے پہلے بھی کر سکتا تھا۔ عین اس وقت جب کلاس کی لگنٹی بھی تو اس کا مطلب صرف یہ ہے کہ سوائے کلاس میں حاضری کے کوئی بھی دوسرا کام مذموم ہے۔ مزید وضاحت یوں کی جا سکتی ہے کہ طالب علم کیلئے تعلیم و تربیت اور تہذیب کا جو پروگرام مدرسے یا سکول نے ترتیب دیا ہے وہ اس کے اپنے کسی بھی پروگرام سے اہم ہے۔ دوسری بات یہ کہ مدرسے کا پروگرام تو مدرسے کی انتظامیہ نے ترتیب دیا ہے جس پر اس کا کوئی اختیار نہیں جبکہ اپنے ذاتی پروگرام

اور مطالعہ وغیرہ کا نظام اوقات اس کے اپنے ہاتھ میں ہے۔
 تیسری بات یہ کہ اگر مدرسے کا ترتیب شدہ پروگرام وہ چھوڑ دیتا
 ہے تو پھر کبھی اسے نہیں پاس کے گا۔ جبکہ ذاتی پروگرام وہ جب
 چاہے دوبارہ یا سہ بارہ بھی ترتیب دے سکتا ہے۔ بالکل اسی
 طرح کب معاش، کھلیل کوڈ، دوستوں سے خوش گیاں، سیر و
 تفریح خود ہمارے اپنے پروگرام ہیں، ہم ان کو بخوبی اس طرح
 ترتیب دے سکتے ہیں کہ نماز کے وقت ہم فارغ ہو جائیں جبکہ
 وقت نماز کا تعین ہمارے ہاتھ میں نہیں بلکہ اللہ سبحانہ کی طرف
 سے حضرت رسول اکرمؐ نے مقرر کیا ہے۔ جیسے کلاس کا وقت
 سکول انتظامیہ نے مقرر کیا ہوتا ہے اور بچے پر لازمی ہے کہ اس
 کی پابندی کرے۔ اس مثال سے آپؐ کو اندازہ ہو گیا ہو گا کہ
 تارک الحلوة نہ صرف ایک بہت بڑے جرم کا مرتكب ہوتا ہے
 بلکہ غیر حاضر بچے کی طرح اپنے مقصد میں بھی ناکام رہتا ہے۔
 اسی لئے اسلامی ارشادات میں نماز کی ادائیگی کی بڑی
 تاکید اور نماز نہ پڑھنے کی شدید نذمت کی گئی ہے۔ ذیل میں

ہم صرف دو مثالیں بیان کرنے پر اکتفا کرتے ہیں۔ حضرت رسول اکرمؐ نے فرمایا:

(اصول دین) کی معرفت کے بعد سب سے اعلیٰ عبادت نماز ہے۔ اگر نماز قبول ہو گئی تو دیگر اعمال بھی قبول ہو جائیں گے اور اگر نماز ہی مسترد ہو گئی تو دیگر تمام اعمال (روزہ حج، خس وغیرہ) مسترد ہو جائیں گے۔

(اصول کافی باب اصلوٰۃ)

**الْصَّلَاةُ أَفْضَلُ الْعِبَادَةِ
بَعْدَ الْمَعْرِفَةِ إِنْ قُبِّلَ
قُبْلَ مَدْسُواهَا وَإِنْ رُدَّ
رُدَّ مَأْسِواهَا.**

حضرت امام جعفر صادقؑ نبی کریمؐ سے روایت فرماتے

ہیں:

لَا تَنَالْ شَفَاعَتًا لِمَنْ
هُوَ مُسْتَخْفَفٌ بِالصَّلَاةِ

(اصول کافی باب اصلوٰۃ)

اب ہم نماز ادا کرنے یعنی اللہ سجائنا کی بارگاہ میں حاضری دینے کے فوائد اور نتائج بیان کرتے ہیں۔

یاد رہے کہ یہ فوائد و مقاصد جو میں یہاں بیان کر رہا
ہوں ان فوائد کے علاوہ ہیں جو اللہ سبحانہ کی اطاعت کر کے
آخری زندگی میں میسر ہوں گے۔ البتہ آگے چل کر آپ پڑھیں
گے کہ آخری ثواب کے بہت سے ذرائع ہماری نماز کی ادائیگی
کی وجہ سے ہی دستیاب ہوں گے۔

یوں تو نماز پڑھنے کے فوائد کی ان گنت جہات اور شعبے ہیں
البتہ میں ذیل میں چند ایک کی طرف اشارہ کرنے پر احتفا کروں گا۔



فیوض و برکات کا حصہ

ابھی میں نے اوپر لکھا اور آپ نے پڑھا کہ ”نماز“ اللہ سبحانہ کی ارفع و اعلیٰ اور بارکت بارگاہ میں حاضری کا نام ہے۔ جب آدمی نماز ادا کرنے کھڑا ہوتا ہے تو گویا کہ اللہ سبحانہ کی بارگاہ میں پہنچ جاتا ہے۔

یہ ایک حقیقت ہے کہ انسان جس جگہ پر جاتا ہے وہاں پر موجود اشیاء سے مستفیض ہوتا ہے کچھ فیوض جبراً اسے میر ہوتے ہیں کچھ اس کی محنت و مشقت سے مشروط ہوتے ہیں مثال کے طور پر ایک آدمی باغ میں جاتا ہے جہاں پھول، پھل، خوبصورت پرندے اور شکار غرضیکہ اس کی ضرورت و چاہت کی گونا گوں اشیاء موجود ہیں تو وہ ضرور ان سے بہرہ ور ہو گا۔ باغ میں داخل ہوتے ہی اس کی حس بصارت و مشاہدہ رنگ خوبصوردار پھولوں سے فیض یاب ہو گی۔ اگر وہ محنت کر کے کچھ پھل توڑ کر کھالے گا تو حس ذاتی بھی مستفیض ہو گی اس طرح

اگر وہ مزید محنت کر کے کچھ پرندے اور چندے پکڑ لیتا ہے تو مزید فیض حاصل کرنے میں کامیاب ہو جاتا ہے۔ یہی مثال سونے چاندی، جواہرات کی کان کیلئے بھی دی جاسکتی ہے۔ اگر مزید غور کریں تو یہ بھی تصور کیا جاسکتا ہے کہ ایک حکیم حاذق کی بارگاہ میں حاضری سے انسان اپنی امراض کی دوا سے فیض یاب ہو سکتا ہے۔ ایک عالم فاضل استاد کی بارگاہ میں تعلیمی علم کو سیراب کر سکتا ہے۔ ایک ماہر اخلاقیات کی بارگاہ میں حاضر ہو کر اخلاق حسن سے اپنے آپ کو آراستہ و پیراستہ کر سکتا ہے۔ غرضیکہ بارگاہ جتنی بافیوض و برکات ہو گی اتنا ہی اس سے استفادہ کے امکانات زیادہ ہوتے جائیں گے۔ بس اب آپ تھوڑا سا سوچیں کہ اللہ سبحانہ کی بارگاہ میں انسان کے لئے کیا کچھ نعمتیں، سوغاتیں علوم ہدایت اور برکتیں نہیں ہیں؟!!! ادھر انسان نماز کیلئے کھڑا ہوا ادھر اللہ سبحانہ کی بارگاہ میں موجود مادی و معنوی برکتیں اس کا مقدر بن گئیں۔ اللہ سبحانہ کی رضا و خوشنودی، لطف و کرم، انعام و اکرم، رزق و صحت، زہد و تقویٰ،

خوف خدا، اللہ سبحانہ کے نمائندوں سے محبت و الفت، مخلوق خدا
کی خیر اندیشی کردار و رفتار میں نیکی و بھلائی اپنی کوتا ہیوں کی
معافی آئندہ راست بازی کا عہد، اپنے مرحوم بزرگوں کی مغفرت
اور اپنی آئندہ نسلوں کی ہدایت کی دعائیں غرضیکہ وہ کوئی نعمت
تصور کی جاسکتی ہے جو اس فیض رسال بارگاہ میں موجود نہیں۔
مزید براں اس بارگاہ میں قیام کا دورانیہ کتنا ہے؟! آپ کتنی
دیر وہاں نظر سکتے ہیں؟! اللہ سبحانہ کی طرف سے مختلف اوقات
پر کم سے کم دورانیے کی پابندی ہے زیادہ پر نہیں اگر ایک شخص
گھنٹوں اس بارگاہ میں رہتا چاہتا ہے تو رہے اس کو کوئی وہاں
سے نکالے گا نہیں۔ یہ وہ بارگاہ ہے جو نہ رات کے اندر ہرے
میں بند ہوتی ہے، نہ بارش و آندھی اس کی فیض رسالی میں
رکاوٹ بن سکتی ہے، نہ گرمی اس پر اثر انداز ہو سکتی ہے۔
وضاحت کے لئے عرض ہے کہ چوبیس گھنٹوں میں پانچ مرتبہ کم از
کم حاضری ضروری ہے۔ دوپہر کو نماز ظہر و عصر کیلئے چار چار
واجب رکعتوں کا دورانیہ لازمی ہے اس سے زیادہ کوئی اس بارگاہ

میں رہنا چاہے تو لاتعداد نفلی رکعتوں کا دورانیہ ہے۔ سرشام مغرب کی تین واجب رکعتوں کا دورانیہ اور چار سنتی رکعتوں کا دورانیہ اس کے بعد پھر نفلی دو دو رکعتوں کا لامحدود دورانیہ پھر رات کو نماز عشاء کی چار واجب رکعتوں کا دورانیہ اس کے بعد ایک سنتی رکعت نماز وتر کا دورانیہ پھر پچھلی رات گیارہ سنتی رکعتوں پر مشتمل نماز تہجد کا دورانیہ اور ساتھ ہی فجر طلوع ہونے پر پہلے دو سنتی رکعتوں کا دورانیہ پھر دو واجب رکعتوں کا دورانیہ غرضیکہ اس کے بعد بھی کوئی اس بارگاہ سے مزید فیضیاب ہونا چاہتا ہے بشرطیکہ کوئی اور اہم کام رکتا نہ ہو تو اللہ سبحانہ یا اس کے فرشتوں کی طرف سے کبھی حوصلہ شکنی نہیں کی جاتی بلکہ زبردست سراہا جاتا ہے۔

ذہن پر تھوڑا سا زور اور ڈالیں تو مزید وضاحت ہوتی ہے کہ نماز کے ذریعہ اللہ سبحانہ کی بارگاہ میں حاضری کیلئے کہیں جانے کی ضرورت نہیں۔

یہاں پر یہ بتانا ضروری ہے کہ مسجد جامع
مسجد مسجد نبوی یا مسجد حرام جیسے
مقالات مقدسہ پر جا کر نماز پڑھنے کی شرعی

تاكید یا الزوم ایک الگ نکتہ نگاہ سے ضروری
سمجھا گیا ہے جس کا بیان یہاں غیر متعلق
ہو گا کیونکہ ہم یہاں صرف "نماز" پر بحث
کر رہے ہیں۔ نماز کی مختلف حالتیں اور
مقامات ان سے آگئے آئیں گے۔

انسان گھر پر، دوکان پر، دفتر میں، پارک میں، سکول کالج
میں غرضیکہ جہاں اس کے لئے آسان ہو وہیں سے بارگاہ الہی
میں داخل ہو سکتا ہے۔ اسی طرح کھڑے ہو کر، لیٹ کر، دامیں
یا با میں کروٹ، جس طرح بھی مادی اور جسمانی طور پر وہ اس
قدس محفل میں جا سکتا ہے اس کو اجازت ہے۔ یہاں پر یہ
وضاحت ضروری ہے کہ انسان کی کیفیات بدلتی رہتی ہیں۔ کبھی
بچپن، جوانی اور کبھی بڑھاپا، اس طرح صحت و بیماری، عجلت یا
اطمینان، سفر یا حضر اور خوشحالی و پریشانی غرضیکہ ان تمام کیفیات
کی وجہ سے انسان بعض اوقات تمام تقاضے پورے نہیں کر پاتا
جو نماز کے لئے ضروری ہیں۔ صرف ایک مثال سے اپنے مانی
اضمیر کو واضح کرتا ہوں: فرض کریں کہ ایک آدمی بہت ضعیف
العمر ہو چکا ہے حتیٰ کہ اپنے بول و براز کے روکنے اور صاف

کرنے کی قوت بھی نہیں رکھتا تو اس کے لئے حتی المقدور پاکیزگی کافی ہو گی ضروری نہیں کہ ایک صحتنامہ کی طرح وہ مکمل جسم کو پاک و ظاہر کرے اور اپنے پورے لباس کو پاک رکھے۔

مسلمان کے چوتھے امام ابوالحسن حضرت علی زین العابدینؑ

اپنی بعض رات کی نمازوں میں یوں عرض کیا کرتے تھے :

سَيِّدُنَا وَمَوْلَانَا غَلَقْتَ
الْمُلُوكُ أَبُواهَا وَأَقَمْتَ
عَلَيْهَا حَرَاسَهَا وَحِجَابَهَا
وَقَدْ خَلَى كُلُّ حَبِيبٍ بِحَبِيبِهِ
وَبَابُكَ مَفْتُوحٌ لِلْسَّائِلِينَ.

میرے آقا! میرے ماں! تمام باشہوں نے اپنے دروازے بند کر کے چوبدار کھڑے کر دیے ہیں (تاکہ کوئی ضرورت مند غسل نہ ہو) اور اپنے چیتے ساتھی کے ساتھ تھائی میں چلے گئے ہیں صرف ایک تیرا دروازہ ایسا ہے جو حاجتمندوں کی فریاد رہی کیونے ہیٹھ کھلا رہتا ہے۔

(بُرْ الصَّحَّةُ، تصنیف امام غزالی)

حضرت امام زین العابدینؑ علیہ اصلہ و السلام کی مناجات بتلا روی ہے کہ اللہ سجائنا کی بارگاہ سے فیض یا ب ہونے کے لامتناہی موقع ہیں۔ یہ انسان کی اپنی ہمت و کوشش ہے کہ کتنا استفادہ کرتا ہے۔

یہ بیان تو تھا وسعت وقت اور طرف کے اعتبار سے اس کے علاوہ نماز کے ذیل میں اللہ سبحانہ سے مانگنے کو بہت پسند کیا گیا ہے۔ جتنا انسان اللہ سبحانہ سے مانگتا ہے اور اس فیض رسالہ بارگاہ سے کسپ فیض کی گزارشات کرتا ہے اتنا ہی اللہ سبحانہ کی خوشنووی زیادہ حاصل ہوتی ہے۔ دنیاوی مرادیں بھی پاتا ہے اور آخری درجات بھی بلند سے بلند تر ہوتے چلتے جاتے ہیں۔ چاہے ”مقدمات نماز“ ہوں جیسے وضو اور عسل وغیرہ چاہے ”تعقیبات نماز“ ہوں جیسے شیع حضرت سیدہ کونین جناب زہراء علیہما الصلوٰۃ والسلام ہر ایک عمل بجا لاتے ہوئے دعائیں کرنا مستحب فعل گردانا جاتا ہے۔ گویا کہ نماز وہ فعل ہے جو انسان کو اللہ سبحانہ کی بارگاہ سے زیادہ سے زیادہ مستفیض ہونے کا موقع فراہم کرتا ہے۔

محترم قارئ!

اب میں آپ کو باقاعدہ ترتیب کے ساتھ وہ دعائیں بتاؤں گا جو ابتدائے نماز سے لے کر اختتام تک خود اللہ سبحانہ کی طرف سے تعلیم کی گئی ہیں تاکہ لوگ ان دعاؤں کا ورد کریں

اور فیض یا ب ہوں۔

نماز ادا کرنے کیلئے جب انسان اٹھتا ہے تو سب سے پہلے جو کام کرتا ہے وہ طہارت ہے۔ طہارت کیلئے انسان کو بیت الخلا یا اگر جگل و صحراء میں ہے تو تہائی میں جانا پڑتا ہے بہر حال کہیں بھی ہو جب وہ طہارت کیلئے جانے لگے تو مندرجہ ذیل دعا پڑھنا مستحب ہے :

بِسْمِ اللَّهِ وَبِاللَّهِ أَعُوذُ
بِاللَّهِ مِنَ الرِّجْسِ النَّجْسِ
الْخَبِثِ الْمُخْبِثِ الشَّيْطَانِ
الرَّجِيمِ.

اللہ سبحانہ کا نام لے کر اسی کی دی ہوئی طاقت سے میں یہ کام کرنے جا رہا ہوں۔ میں گھنیا، کینے گندے برائی سکھانے والے راندہ درگاہ شیطان سے

اللہ سبحانہ کی پناہ مانگتا ہوں۔

(وسائل الشیعہ، باب طہارۃ)

جب حاجت کیلئے بیٹھ جائے تو یہ کہے :

اللَّهُمَّ أَطْعِمْنِي طَيْبًا فِي
صَحْتِ وَسَلَاتِي كِيَا تَحْمِلَ غَيْرَ ضُرُورِي زَانِدَ
مَوَادَّ كَالْخَلَاءِ كَيْ صَالِحَتِ عَطَا فَرِمَا
فِي عَافِيَةٍ.

(وسائل الشیعہ، باب طہارۃ)

جب حاجت سے فارع ہو جائے اور استنجاء کرنے لگے

تو یہ دعا مانگے :

اللَّهُمَّ حَصِّنْ فَرْجِيْ وَاعْفُهْ
وَاسْتُرْ عَوْرَتِيْ وَحَرِّمْنِيْ
عَلَى النَّارِ.

پروردگارا! مجھے عفت و پاکدا منی عطا فرما
میری پرده پوشی کر اور جہنم کی آگ
سے مجھے حفاظ رکھ!

(وسائل اشیعہ، باب طہارت)

جب فارغ ہو کر بیت الخلاء سے باہر آجائے تو یہ دعا پڑھے:

الْحَمْدُ لِلَّهِ الَّذِي عَرَفَنِيْ
لَذْتَهُ وَأَبَقَى فِيْ جَسَدِيْ
قُوَّتَهُ وَأَخْرَجَ عَنِيْ أَذَاهَ
يَالَّهَا نِعْمَةً يَالَّهَا نِعْمَةً يَالَّهَا
نِعْمَةً لَا يَقْدِرُ الْقَادِرُونَ
فَلَدَرَهَا.

سب تعریفیں اللہ کیلئے ہیں جس نے
مجھے غذا کی لذت کا شعور عطا فرمایا،
میرے جسم میں اس کی توانائی کو باقی
رکھا اور اس کے مضر اجزاء کو میرے
جسم سے خارج کیا واہ کیا نعمت ہے!
یہ کیا نعمت ہے! یہ کیا نعمت ہے! دنیا
کا طاقتوں سے طاقتور انسان یہ کام
نہیں کر سکتا!

(وسائل اشیعہ، باب طہارت)

طہارت کے بعد وضو کا مرحلہ ہے۔ وضو کرنے کیلئے دریا،
نہر، چشے یا واشنگ بیس کے قریب آئے ٹوٹی کھولے جب پانی
پر نظر پڑے تو یہ پڑھے:

الْحَمْدُ لِلَّهِ الَّذِي جَعَلَ الْمَاءَ
طَهُورًا وَلَمْ يَجْعَلْهُ نَجَّا.

سب تعریفیں اس اللہ کیلئے ہیں جس
نے پانی کو پاک کرنے والا بنایا۔

(وسائل اشیعہ، باب طہارت)

جب ہاتھوں کو دھونے لگے تو یہ دعا پڑھے :

بِسْمِ اللّٰهِ وَبِاللّٰهِ اللّٰهُمَّ
اَعْجُلْنِي مِنَ الْوَابِينَ وَاَجْعَلْنِي
مِنَ الْمُتَطَهِّرِينَ .

اللہ کے نام اور اللہ ہی کی دی ہوئی طاقت سے میں وضو شروع کرتا ہوں۔
پورا گارا مجھے توبہ کرنیوالوں اور پاک صاف رہنے والوں میں شمار فرمًا!

(وسائل الشیعہ، باب طہارۃ)

اس کے بعد کلی کرتے ہوئے یہ پڑھے :

اللّٰهُمَّ لَقَنِيْ حُجَّيْنٍ يَوْمَ الْقَاْكَ
پورا گارا! روز قیامت مجھے میرے امام
کی زیارت نصیب فرمًا اور میری زبان
واطْلُقْ لِسَانِيْ بِذِكْرِكَ .
کو اپنے مقدس ذکر کی توفیق عطا فرمًا۔

(وسائل الشیعہ، باب طہارۃ)

اس کے بعد جب ناک میں پانی چڑھانے لگے تو یہ دعا

پڑھے :

اللّٰهُمَّ لَا تُحِرِّمْ عَلٰی رِيحَ
قراءت دے بلکہ مجھے ان لوگوں میں
شار فرمًا جو جنت کی مہک آسانشوں
اور نعمتوں سے بہرا در ہوں گے!

اللّٰهُمَّ لَا تُحِرِّمْ عَلٰی رِيحَ
الْجَنَّةِ وَاَجْعَلْنِي مِمْنَ يَشْئُمُ
رِيحَهَا وَرَوْحَهَا وَطِسَّهَا .

(وسائل الشیعہ، باب طہارۃ)

جب چہرے پر پانی ڈالنے لگے تو یہ دعا پڑھے :

اللَّهُمَّ بَيْضُ وَجْهِيْ يَوْمَ پُورِدَگارا! جس دن چہرے سیاہ ہو
رہے ہوں گے اس دن میرا چہرہ نورانی
رکھنا اور ہرگز اسے سیاہ نہ ہونے دینا۔
وَجْهِيْ يَوْمَ تَبَيَّضُ فِيهِ الْوُجُوهُ.

(وسائل الشیعہ، باب طہارۃ)

اس کے بعد واہنی کہنی پر پانی ڈالنے لگے تو عرض کرے:

اللَّهُمَّ اغْطِنِيْ كَتَابِيْ بِيَمِنِيْ
پُورِدَگارا! روز قیامت میرا نامہ اعمال
میرے دائیں ہاتھ میں دنجوں ہمیشہ
ہمیشہ جنت میری دائیں جانب رکھیو
اور میرا حساب ہذا آسان لیجیسو!

(وسائل الشیعہ، باب طہارۃ)

باکیں کہنی پر پانی ڈالتے ہوئے یہ دعا کرے :

اللَّهُمَّ لَا تُعْطِنِيْ كَتَابِيْ
پُورِدَگارا! روز قیامت میرا نامہ اعمال
بِشَمَالِيْ وَلَا مِنْ وَرَاءِ ظَهَرِيْ
ہرگز میرے باکیں ہاتھ نہ دنجوں اور نہ
ہی پس پشت سے اور نہ ہی اسے
میرے گھنے کا طوق بنایو! اس دن
میں جھلسادینے والے آگ کے شعلوں
سے تیری پناہ مانگتا ہوں۔
وَأَعُوذُ بِكَ مِنْ مُقْطَعَاتِ
النَّيْرَانِ.

(وسائل الشیعہ، باب طہارۃ)

سر کامسح کرتے ہوئے یہ دعا پڑھے :

اللَّهُمَّ عَشِّنِي بِرَحْمَتِكَ
پروردگارا! اپنی رحمتوں، بخششوں اور برکتوں
وَبَرَّكَاتِكَ وَغَفْوَكَ . سے مجھے ڈھانپ دے۔
(وسائل اشیعہ، باب طہارۃ)

آخر میں دونوں پاؤں کا مسح کرتے ہوئے یہ دعا پڑھے:

اللَّهُمَّ تَبَقْتُ عَلَى الصِّرَاطِ
پروردگارا! قیامت کے دن جب لوگوں
کے پاؤں پل صراط سے چھپل چھپل
یومِ تزویل فیہ الْأَقْدَمُ وَاجْعَلْ
جائیں گے اور وہ جہنم میں گرتے ہوں
سَعْيِيْ فِيمَا يُرْضِيْكَ
گے میرے پاؤں کو استقامت عطا فرمانا
اور اے رب ذوالجلال و الاکرام مجھے
عَنِّيْ یا ذَالْجَلَلِ وَالْاَكْرَامِ
ان اعمال بجا لانے کی توفیق دے جن
سے تو راضی ہوتا ہے۔
(وسائل اشیعہ، باب طہارۃ)

محترم قاری!

آپ نے ملاحظہ کیا کہ نماز سے پہلے صرف ایک فعل یعنی
وضو کرتے ہوئے نمازی نے اللہ سبحانہ سے کتنے فیوض و برکات
اور درجات حاصل کر لئے اسی طرح مصلی پر کھرے ہوتے
ہوئے، مسجد کی طرف جاتے ہوئے، مسجد میں داخل ہوتے
ہوئے، اذال ختم کرتے ہوئے، اقامت کہتے ہوئے وغیرہ وغیرہ

نہ معلوم نمازی دنیا و آخرت کی کتنی دولت لوٹ لیتا ہے۔ ہم
نے اختصار کے لئے آگے سلسلہ روک دیا ہے اور قارئین کرام
سے گزارش ہے کہ وضو کے بعد کے افعال کیلئے دعائیں دیگر
کتابوں سے پڑھ لیں اور ہمارے تحریر کردہ حقائق کا اندازہ
کر لیں۔



نمازی کی حد پرواز

اللہ سبحانہ کے فیوض و برکات کے حصول کے سلسلے میں
ایک اور اہم جہت بھی ہے اور وہ یہ: حضرت ختم مرتبہ نے فرمایا:
الصَّلَاةُ مَعْرَاجُ الْمُؤْمِنِ. نماز مومن کی معراج ہے۔
(مشہور متفق علیہ حدیث شریف)

”معراج“ سے کیا مراد ہے؟ معراج سے مراد وہ منفرد
مجزہ ہے جو حضرت آدمؑ سے لے کر حضرت عیسیٰ تک کسی نبیؑ
اور رسولؑ کو نہیں ملا یہ صرف ہمارے نبی حضرت رسول اکرمؐ
کا مقام ہے کہ اللہ سبحانہ نے آپؐ کی میزبانی اس اعلیٰ اور ارفع
مقام پر فرمائی جہاں کوئی نبی مرسل اور ملک مقرب نہ پہنچ سکا
حتیٰ کہ جبراًیل امینؓ جس کا کام ہی پیغام لے کر رسولوں تک
پہنچانا ہے سدرۃ المنتہی سے آگے نہ جا سکا حضرت رسول اکرمؐ
نے فرمایا بھی کہ جبراًیل تم میرے ہر کاب ہو آگے کیوں نہیں
آتے تو اس نے بقول ایک ایرانی شاعر کے عرض کیا:

سومو اگر من جلوتو روم

فروع تجلی بسو زد پرم

یعنی جبرائیل کے پر جہاں چل رہے تھے
 یہ تعلیم پہنے والے وہاں چل رہے تھے
 آپ تو اس مقام سے بھی کہیں اوپر تشریف لے گئے
 اتنا اوپر کہ خود اللہ سبحانہ فرماتا ہے :
 فکان قاب قوسمین او آذنی۔ آپ کا اور حرمہ نبی کا فاصلہ دو کمانوں
 کے درمیان کے فاصلے سے بھی کم نہ گیا۔
 (سورہ النجم، نمبر 10)

اس رفت عظیلی کا نام ”معراج“ ہے پس اگر عام مسلمان
 چاہے کہ اللہ سبحانہ کی بارگاہ میں انتہائی بلندی و قربت حاصل کرے
 تو اس کا واحد ذریعہ ”نماز“ ہے۔ حالت نماز میں آدمی انتہائی تحکیم
 میں اللہ سبحانہ کی بارگاہ میں حاضر ہوتا ہے اب یہ اس کے درجہ
 ایمان کا تقاضا ہوتا ہے کہ چاہے اپنے مالک و خالق سے راز و نیاز
 کر لے یا خداخواستہ اس نادر موقع کو ضائع کر بیٹھے۔ گویا کہ نماز
 وہ فضل ہے جو ایک ادنی سے آلودہ اور پست انسان کو چند لمحات
 میں عرش معلی کی بلندیوں پر لے جاتا ہے۔ کیا یہ حقیقی معنی میں
 ایک آدمی کی ”معراج“ نہیں ہے؟ مزید برآں بندہ ایک مرتبہ کہتا

ہے ”یا اللہ“ تو اللہ سجانہ وس مرتبہ کہتا ہے :

میرے بندے! میں تیری فریاد ری کو
لیک یا عبدی۔ موجود ہوں۔

آقا و غلام کے اس درجہ رابطہ کی مثال کیا کہیں اور ملتی
ہے؟ آج کی سائنسی ترقی یافتہ دنیا جہاں ای میل سمیت کتنے
ہی برق رفتار موافقی ذریعہ ایجاد ہو چکے ہیں مگر ان ذریعوں
میں کوئی بھی انسان کو اتنی تیزی سے اتنا بلند نہیں پہنچا سکتا جتنا
نماز، جو صرف ایک تکمیر کہنے سے انسان کو فرش سے عرش تک
یجااتی ہے۔ کہاں یہ گنہگار انسان کہاں وہ ذات مقدس بقول سید
مہر علی شاہ صاحبؒ :

کتھے مہر علی کتھے تیری ثناء
گتاخ اکھیاں کتھے جا لڑیاں

نماز ہی انسان کو مکان و معیار کے لحاظ سے رفت و
بلندی عطا کرتی ہے کہ پل بھر میں گنہگار انسان حرم مقدس میں
پہنچ جاتا ہے جہاں فرشتوں جیسے معموم افراد کی جگہ ہے۔ بیشک

”الصلوٰۃ معراج المؤمنین“۔



نماز کا هدف

بعض لوگوں کا خیال ہے کہ نماز پڑھنی چاہئے مگر یہ کیا ضروری ہے کہ ہر ایک کے لئے ایک ہی وقت مقرر ہو بلکہ اگر اتنی آزادی ہو کہ جب فرصت ملے آدمی نماز پڑھ لے کسی کو رات کو فرصت ہے تو وہ رات کو پڑھ لے کسی کو صحیح فرصت ہے تو وہ اس وقت پڑھ لے۔ اسی طرح یہ اعتراض بھی کیا جاتا ہے کہ دن رات میں پانچ مرتبہ نماز پڑھنے کی کیا ضرورت ہے۔ اللہ تعالیٰ کی نماز ہی پڑھنی ہے نا! چوبیس گھنٹوں میں ایک ہی دفعہ کافی ہے! اسی طرح بعض لوگ رکعتوں کی تعداد پر بھی معرض ہوتے ہیں۔ وضو، غسل، قیم، اور رو拜 قبلہ اور دیگر شرائط پر اعتراضات کئے جاتے ہیں کہ ان کی پابندی کیوں لازمی قرار دی گئی ہے۔ بندہ اور اللہ کا معاملہ ہر کوئی جس طرح چاہے جہاں چاہے نماز ادا کر سکتا ہے!!

یہ تمام سوالات بے خبری اور نماز کے بارے میں معلومات کی کمی کا نتیجہ ہیں۔ لوگ نماز کو صرف ”نماز برائے“

نماز،” سمجھتے ہیں نماز سے کوئی نتیجہ نہیں لینا چاہتے نماز کو کسی اگلی منزل کا ذریعہ نہیں جانتے نماز کو اللہ سبحانہ کے حرم قدس تک رسائی کا وسیلہ نہیں مانتے جبکہ حقیقت بالکل برعکس ہے۔ دین مقدس اسلام میں نماز کیا ہر کام کسی نہ کسی اعلیٰ مقصد کا ذریعہ ہے۔ قرآن مجید میں ارشاد باری تعالیٰ ہے :

إِنَّ الصَّلَاةَ تَهْبَأُ عَنِ الْفَحْشَاءِ وَالْمُنْكَرِ. بیک نماز فاش اور منوع امور سے روکتی ہے۔

(سورة عنكبوت، نمبر 45)

يَا أَيُّهَا الَّذِينَ آتَيْنَاكُمْ
الصِّيمَ كَمَا كُبَّ عَلَى الَّذِينَ
مِنْ قَبْلِكُمْ لَعَلَّكُمْ تَتَفَقَّنُ ٥
يَا إِيمَانَ وَالا! تَمْ پِر روزے اس
طَرَح فَرْض کے گئے ہیں جس طَرَح
پہلی امتیوں پر تاکہ تم متنقی بن جاؤ۔

(سورة بقرة، نمبر 45)

رسول اکرمؐ کی پیاری بیٹی جناب فاطمۃ الزہراءؑ مسجد نبوی
میں حضرت ابو بکرؓ کی خلافت کے ذنوں میں خطبہ دیتے ہوئے

تمام فروعات کی علت غالی بیان فرماتی ہیں :

اللَّهُ جَعَلَ اللَّهُ :
اللَّهُ جَعَلَ اللَّهُ :

(1) الْصَّلَاةَ تَنْزِيهٌ لَكُمْ
عَنِ الْكِبَرِ.
نماز تاکہ اسکے بعدے عجب و تکبر سے
نجات پا سکیں۔

(2) وَالرِّزْكَاهَ تَرْكِيَةً
لِلنَّفْسِ وَنَمَاءً فِي الرِّزْقِ.
زکوٰۃ تاکہ اپنی تربیت کر سکیں اور
وسائل میں اضافہ کر سکیں۔

(3) وَالصَّيَامَ تَشْبِيَةً
لِلإِحْلَاصِ.
روزہ تاکہ عبادت میں خلوص پیدا
کر سکیں۔

(4) وَالْحَجَّ تَشْدِيدًا
لِلَّذِينَ.
حج تاکہ دین مقدس اسلام میں قوت
پیدا ہو سکے۔

(5) وَالْعَدْلَ تَسْبِيقًا
لِلْقُلُوبِ.
عدل و انصاف تاکہ لوگ پراس و
سکون رہ سکیں۔

(6) وَطَاعَتَنَا نِظَاماً
لِلْعِلْمِ.
آل محمد کی اطاعت تاکہ قوم میں نظم و
ضبط رہ سکے۔

(7) وَأَمَامَتَنَا أَمَانًا مِنْ
الْفِرْقَةِ.
آل محمد کی قیادت تاکہ تفرقہ بازی کا
رحان ختم ہو سکے۔

(8) وَالْجِهَادُ عِزًا
لِلإِسْلَامِ.
 jihad تاکہ دین مقدس اسلام کا عالم
میں غلبہ ہو سکے۔

(9) الصَّابِرُ مَعْوَنَةُ عَلَى
صبر وتحمل، تاکہ اجرت و بدے کے
تعین میں مدد اسکے۔
اسْتِيْجَابُ الْأَجْرِ.

(10) وَالْأَمْرُ بِالْمَعْرُوفِ
اچھے کاموں کی ریت ڈالنا، تاکہ عوام
الناس کا بھلا ہو سکے۔
مَضْلَحَةُ الْعَامَةِ.

(11) وَبِرَأْوِ الْدِيْنِ وِقَائِيَةُ
والدین سے نیکی تاکہ اللہ سبحانہ کی
نار نگی سے بچا جاسکے۔
مِنَ السُّخْطِ.

آپ نے پڑھا، دین مقدس نے ہر فعل کا ایک ہدف و
منزل مقرر کر رکھی ہے۔ کوئی فعل برائے فعل نہیں ہے۔ پس
جب یہ بات ہے تو پھر ہر فعل کے تقاضے اور ضوابط کا تعین بھی
کرنا ہو گا جو حصول مقصد کے لئے ازبس ضروری ہیں۔ دنیاوی
کاموں میں بھی یہ کلیہ عمل میں لایا جاتا ہے۔ ورزش کرنا، دوائی
کھانا، سیر کرنا، کانچ جانا، دفتر جانا، دوکان پر بیٹھنا، کارخانہ لگانا
ان میں کوئی کام بھی برائے کام نہیں بلکہ علی الترتیب برائے
صحت، زندگی، ہشاشت، تعلیم، منافع اور پیداوار ہے۔ چنانچہ مذکورہ

بالا تمام افعال کیلئے قواعد و ضوابط، اوقات اور طریقہ کار میں کئے جاتے ہیں۔ دواں کیلئے ضروری ہے کہ پوری وضاحت ہو کہ گولی لینی ہے یا کپسول، شربت یا ٹینکہ کھانے سے پہلے یا بعد پانی کے ساتھ یا کسی اور مشروب کے ساتھ، دن میں کتنی مرتبہ رات میں کتنی مرتبہ برابر کتنی مدت لینی ہے۔ وغیرہ وغیرہ۔ ان تمام ضوابط کا تعین میریض نہیں کرتا بلکہ ڈاکٹر یا معالج کرتا ہے جس کی خلاف ورزی سے ڈاکٹر کو کوئی خطرہ نہیں ہوا کرتا بلکہ سراسر میریض ہی کا نقصان ہونا ہے۔ اسی طرح دوسرے افعال کے قواعد بھی مقرر کئے جاتے ہیں۔ اسی کیلئے کے مطابق دین مقدس کے ہر ایک ایک فعل کی تمام جزئیات اللہ سبحانہ نے خود میں کی ہیں۔ یہ افعال عبادات سے متعلق ہوں یا سیاست سے، تعلیم و تربیت سے متعلق ہوں یا کسب معاش سے وغیرہ۔ یہی صورت نماز کے معاملہ میں بھی نظر آتی ہے۔ چنانچہ اللہ سبحانہ نے فرمایا:

إِنَّ الْصَّلَاةَ كَانَتُ عَلَىٰ
بَيْنَ مُؤْمِنِينَ كَلِمَةً نَمَاءً وَقَتْ مَعِينَ بِ
الْمُؤْمِنِينَ إِكْتَابًا مُؤْفُوتًا۔

(سورہ نساء، نمبر 103)

یہ اللہ سبحانہ جانتا ہے کہ شب و روز میں کتنی مرتبہ نماز پڑھ کر انسان مطلوبہ مقاصد حاصل کر سکتا ہے۔ نماز کا ایک مقصد تو اوپر بیان کی جانے والی پہلی آئیہ مبارکہ میں بتایا گیا ہے کہ ”فاشی و دیگر منوع افعال“ سے روکتی ہے۔ دوسرا مقصد اللہ سبحانہ کے حرمیم قدس کے قریب ہونا ہے۔ ہر نماز پڑھنے والا یہی نیت کرتا ہے ”قریبة الی اللہ“ یعنی ”نماز پڑھتا ہوں تاکہ اللہ سبحانہ کی بارگاہ قدس میں باریابی ہو جائے“ اب کسی شخص کو کتنی مرتبہ نماز پڑھ کر یہ گوہر مراد ہاتھ آتا ہے۔ اللہ سبحانہ کے علاوہ کوئی نہیں جانتا البتہ اسلامی احکام میں بتایا گیا ہے کہ کم از کم شب و روز میں پانچ مرتبہ نماز پڑھ کر ہر شخص اللہ سبحانہ کی بارگاہ کرم سے دوری ختم کر سکتا ہے اور پاک صاف ہو کر اس اعلیٰ بارگاہ میں جانے کے لائق ہو سکتا ہے۔

خود حضرت رسول اکرمؐ کی خدمت میں بھی یہ سوال کیا گیا تھا کہ ”یا رسول اللہ“ کیا وجہ ہے کہ چوبیس گھنٹوں میں پانچ مرتبہ نماز ادا کرنے کا حکم دیا گیا ہے کیا دن رات میں کسی ایک

وقت میں نماز پڑھ لینا کافی نہیں؟“ تو آپ نے فرمایا: ”تم خود ہی بتاؤ کہ زمین پر چلنے پھرنے والے آدمی کو صاف سترا رہنے، گرد و غبار اور آلووگی سے بچاؤ کیلئے کیا یہ بہتر ہے کہ چوبیس گھنٹوں میں صرف ایک مرتبہ نہا دھو لیا کرے یا دو چار مرتبہ مختلف اوقات میں نہا دھو لیا کرے۔“ سائل نے جھٹ کہا کہ ”دو چار مرتبہ نہا دھو لینے سے وہ برابر اجلا رہے گا جبکہ صرف ایک مرتبہ نہانے سے وہ سترا کم اور آلووہ زیادہ رہے گا۔“ آپ نے فرمایا: ”پس انسان چوبیس گھنٹوں میں گناہ غلط، اللہ سبحانہ سے دوری، آخری زندگی سے بے خبری اور خواہشات نفسانی کے گرد و غبار اور آلووگی سے برابر آٹا رہتا ہے۔ اس لئے ضروری ہے کہ اس سے نجات اور چھکارا حاصل کرنے کیلئے دن رات میں کم از کم پانچ مرتبہ مختلف اوقات پر اللہ سبحانہ کی بارگاہ میں حاضری کا غسل دیا جائے تاکہ نیتیجاً اجلا رہ سکے۔ اسی طرح نماز کی باقی تفصیلات کی ضرورت بھی اتنی ہی اہم ہے جتنا اس کا چوبیس گھنٹوں میں کم از کم پانچ مرتبہ ادا کرنا۔

محترم قارئ!

دین مقدس اسلام نے اپنے پیروکاروں کیلئے وہ آسانیاں پیدا کی ہیں کہ اس کی مثال نہیں ملتی۔ ایک عام مسلمان کو دین کا علم حاصل کرنے کیلئے کوئی خاص تردد کرنے کی ضرورت نہیں اگر وہ اپنی شرعی ذمہ داریاں باقاعدگی اور دین اسلام کے مطابق ادا کرتا رہتا ہے تو خود بخود کئی علوم اس کو از بر ہو جاتے ہیں۔ ذیل میں ہم معلومات کا ایک مختصر سداخا کہ پیش کرتے ہیں۔



پاکیزگی اور صفائی سترائی

جب باقاعدہ نماز پڑھنے والا ایک مسلمان یہ بات سنتا ہے کہ نماز کو بارگاہ رب العزت میں قابل قبول بنانے کیلئے ضروری ہے کہ نمازی کا جسم لباس اور روح پاک ہونا ضروری ہے۔ مزید برال جس جگہ اور ماحول میں نماز ادا کی جا رہی ہے اس کی پاکیزگی بھی لازمی ہے تو لامحالة وہ ان تقاضوں کو پورا کرنے کی ازبیس کوشش کرتا ہے۔ وہ یہ جانے کی کوشش کرتا ہے کہ :

☆ پاکیزگی کیسے حاصل کی جاتی ہے؟

☆ ایک دفعہ پاک ہونے کے بعد زائل کیونکر ہوتی ہے؟

☆ کوئی اشیاء یا افعال پاکیزگی کو گندگی میں بدل دیتے ہیں؟

☆ اور پھر پاک کیسے ہوا جاتا ہے؟

گویا کہ تمام نجاست یعنی گندگیاں جن سے اس کا جسم یا لباس نجس یا گندہ ہوتا ہے اس کے علم میں آجائی ہیں پھر

اپنے بدن سے نکلنے والی گندگیاں کیسے دور کی جاتی ہیں؟ یا باہر سے لگنے والی گندگیاں کیسے دور کی جاتی ہیں؟ مختلف قسم کے لباس کیسے پاک کئے جاتے ہیں؟ روح کی پاکیزگی کیلئے وضو، غسل، تمیم کے لازمی جزئیات کیا کیا ہیں؟ ان کی صحت کے تقاضے کیا ہیں؟ کنوارے لڑکے کڑکیاں اور شادی شدہ جوڑوں کی پاکیزگی و نجاست کی کیفیات میں کیا فرق ہے؟ صحت مند افراد اور بیمار افراد کی پاکیزگی و طہارت میں کیا فرق ہے؟ اسی طرح جوان اور ضعیف العر افراد کی ذمہ داریوں میں کیا فرق ہے؟ خواتین کی مختلف حالتوں یعنی زچگی و شیرخواری کے زمانے میں ان کی پاکیزگی کا معیار کیا ہے؟ علاوہ ازیں اگر نمازی مسجد میں جا کر نماز ادا کرتا ہے تو اس کے لئے کس تردد کی ضرورت ہے؟ مادی طہارت کے بعد معنوی طہارت یعنی نمازی کے بدن پر کوئی کپڑا حرام یعنی چوری شدہ، غصب شدہ یا ممنوع کاروبار کی آمدن سے حاصل کیا ہوا تو نہیں ہے؟ اسی طرح اس کا مصلی، کمرہ یا تخت جس پر وہ نماز پڑھ رہا ہے ہر طرح سے اس کے لئے حلال اور مباح ہے۔

غرضیکہ یہ تمام کچھ جانے کیلئے ایک بحر معلومات میں
غوط زن ہونے کی ضرورت ہے جس کے بغیر اس کی نماز قانونی
طور پر قابل قبول نہیں ہو گی۔
محترم قاری!

آپ نے ملاحظہ کیا کہ مغض نماز کی صحیح ادائیگی کیلئے
نمازی کے علم میں بے پناہ اضافہ ہو جاتا ہے۔ مسجد حرام مسجد
نبوی اور کربلا و نجف اشرف جیسے عرش پایہ مقامات مقدسہ پر
اگر قسمت لے جائے تو پاکیزگی کا جو معیار اور درجہ ان کے
شایان شان ہے اس کا عرفان مزید وسیع معلومات کا سبب بنتا
ہے۔



ادب اور لغت قرآنی

یوں تو ہر زبان اللہ سبحانہ ہی کی طرف سے ہے اور وہ ہر زبان میں بندے کی فریاد کو شرف قبولیت بخشتا ہے۔ حضرت پیغمبر اسلامؐ سے پہلے لوگ مختلف زبانوں میں اللہ سبحانہ کی عبادت کرتے رہے ہیں۔ اس سے راز و نیاز کرتے رہے ہیں اور اس سے دعائیں مانگتے رہے ہیں۔ قرآن مجید سے پہلے کی کتابیں بھی مختلف زبانوں میں نازل ہوتی رہی ہیں۔ مثلاً تورات و انجیل وغیرہ۔ علاوہ ازیں اللہ سبحانہ اپنے نمائندوں کو ان کے عہد کی مروجہ زبان کے علاوہ جو زبان بھی چاہے سکھا سکتا ہے جیسے حضرت سلیمانؑ کو روزمرہ کی زبان کے علاوہ پرندوں کی زبان بھی آتی تھی۔ قرآن مجید میں ارشاد ہوتا ہے :

وَوَرَثَ سُلَيْمَانُ دَاوُدَ
انہوں نے اعلان کیا ہمیں پرندوں کی
قَالَ يَا لِيَهَا النَّاسُ عُلِمْنَا مُنْطَقَ
زبان سکھائی گئی ہے۔
الظِّيرُ.

(سورہ نحل، نمبر 14)

اس سب کچھ کے باوجود اللہ سبحانہ نے اپنے آخری پیغمبرؐ

کو جس زبان والوں میں مبیوث برسالت فرمایا اور رہتی دنیا تک رہنے والے اپنے کلام کو جس زبان میں نازل فرمایا وہ ”عربی“ ہے۔ صرف اس بنیاد پر ہم عربی کو اللہ سبحانہ اور اسکے رسول مقبول کی زبان کہتے ہیں۔

چنانچہ اللہ سبحانہ کا حکم ہے کہ نماز اس زبان میں ادا کرو جو زبان اللہ سبحانہ اور اس کے پاک رسول کی ہے۔ یہ حقیقت ایک زمانہ جانتا ہے کہ زبان سے مراد صرف الفاظ کو دہرانا نہیں ہے بلکہ لجہ ادا سیکی اور جملہ بندی کا شعور جب تک نہ آئے زبان نہیں کھلا سکتی۔ اس پر طرہ یہ کہ نماز کی جان قرآن مجید کی آیات اور سورتوں کی تلاوت ہے لہذا ایک مخلص نمازی کیلئے اشد ضروری ہے کہ قرأت قرآن مجید کا شعور پیدا کرے تاکہ اس کی نماز میں قرآن مجید پڑھنے کی حد تک کوئی نقص نہ رہے۔
حضرت رسول اکرم فرماتے ہیں :

إِقْرَأُوا وَالْقُرْآنَ بِلُّهُوْنِ قرآن مجید عربوں کے لب و لجہ میں پڑھنے۔
الْعَرَبِ وَ أَصْوَاتِهَا.

(متقد علیہ)

قالَ رَسُولُ اللَّهِ(ص) رَبُّ حضرت رسول کریمؐ فرماتے ہیں کہ اکثر
ایسا ہوتا ہے کہ ایک شخص اپنے تین
قرآن مجید کی تلاوت کر رہا ہوتا ہے
مگر قرآن مجید اس پر لعنت بھیجا ہے۔
یلعنۃ۔

(شقق علیہ)

ان احادیث مبارکہ کا میں نے اس لئے ذکر کر دیا تاکہ
باشور مسلمان تلاوت قرآن مجید کی صحت کی اہمیت کو جان لیں۔
اس بنیاد پر ایک نمازی تلاوت قرآن مجید کی تعلیم کے
بغیر نماز پڑھ ہی نہیں سکتا پس نماز ذریعہ حصول تعلیم قرآن ہو
گئی۔ علاوہ ازیں نماز پڑھنے کیلئے چند سورتیں یاد تو کرنا ہوں
گی۔ اس سے قرآن مجید خواہ مخواہ یاد ہو گیا۔ پھر نماز جمعہ نماز
عیدین، نماز تہجد، نماز غفیلہ، نماز وحشت قبر، نماز اول ماہ، نماز روزہ
عاشرہ، نماز شب معراج و شب برأت وغیرہ پڑھنے والا اچھا خاصا
حافظ قرآن بن جاتا ہے کیونکہ ان نمازوں میں پڑھنے کیلئے الگ
الگ سورتیں ہیں جن کو یاد کئے بغیر یہ نمازوں ادا ہو ہی نہیں
سکتیں۔ اس سے آگے بڑھیں تو نماز میں قرآنی سورتوں کے
علاوہ اور بہت کچھ پڑھنا پڑھتا ہے وہ بھی عربی زبان ہی میں

ہے۔ اس کی صحیح ادائیگی بھی سیکھنا ہو گی۔ جیسے اذانِ اقامۃ دعائے قوت، ذکر رکوع، ذکر بجود، تشهد اور سلام وغیرہ۔ تو بس بھی ایک صحیح نمازی نہ صرف قرآن مجید پڑھنا سیکھ لیتا ہے بلکہ عربی زبان کے دیگر بیشمار الفاظ و جملات بولنا سیکھ جاتا ہے گویا کہ اسے بہت حد تک وہ زبان آگئی جو اس کے خدا اور رسول کی ہے اور یہ سب کچھ اس کے ایک دینی و مذهبی فریضہ کی ادائیگی کے ضمن میں ہو گیا اور الگ سے کوئی کاوش نہیں کرنا پڑی۔

محترم قاری!

اور آگے بڑھتے ہیں۔ ایک نمازی جب ایک مدت نماز پڑھتا رہتا ہے نماز میں قرآن مجید کی تلاوت اور دیگر عربی زبان کے جملات ادا کرتا رہتا ہے تو پھر ان آیات قرآنی اور دوسروں جملوں کو سمجھنے کی کوشش بھی کرتا ہے تاکہ اسے پتا چل سکے کہ اپنے خدا سے وہ کیا کہہ رہا ہے۔ ظاہر ہے کہ وہ اس مقصد کیلئے آیات قرآنی اور نماز کے دیگر جملات کا ترجمہ سیکھتا ہے۔ ترجمہ کے بعد تفسیر پر غور کرتا ہے۔ آیات و جملات نماز

اور تسبیحات و اذکار نماز کے معارف و مطالب پر غور کرتا ہے۔ اس طرح ایک طرف اس میں عربی زبان کا ذوق سلیم پیدا ہوتا ہے تو دوسری طرف اللہ سبحانہ سے خلوت کی معرفت، گویا کہ ”هم خرما ہم ثواب“ کا مصدقہ بن جاتا ہے۔ یوں وہ سورہ ذاریات کی آیت نمبر 56 کی عملی تصویر بن جاتا ہے۔ جس میں ارشاد باری تعالیٰ ہوتا ہے :

وَمَا خَلَقْتُ الْجِنَّ وَالْأَنْسَ
عِبَادَتَ كَيْلَهُ تَنِي تو پیدا کیا ہے۔
إِلَّا لِيَعْلَمُونَ ۝

(الذریات، نمبر 56)

مفربین نے ”لیغبدؤن“ کا مطلب ”لیغزوون“ لیا ہے یعنی اللہ سبحانہ نے انسان کو علم و معرفت کے لیے پیدا کیا ہے۔ پس ہر مسلمان کی ذمہ داری ہے کہ جلد از جلد زیادہ سے زیادہ علم و معرفت پیدا کرے اور یہ عمل نماز کے ذریعہ بہت جلد اور بہت بہتر طریقے سے انجام پاتا ہے۔



علمہ ہدیت و جغرافیہ

یہ بات صرف ہمارے دین مبین کا طرہ امتیاز ہے کہ مذہبی طور پر ایک مسلمان کیلئے ضروری ہے کہ اپنے بعض مذہبی فرائض کی بجا آوری کیلئے علم ہدیت اور علم جغرافیہ کی ضروری معلومات حاصل کرے۔ نماز، روزہ، حج اور جہاد کیلئے ان علوم کی معلومات بہت ضروری ہیں۔ حج کے ذیل میں مکہ مکرمہ کو جانے والے راستے، موسمی تغیرات اور سستوں کے تعین کا تعلق ان علوم سے ہے۔ اسی طرح جہاد کے سلسلے میں بھی انہی علوم کی ضرورت ہوتی ہے جبکہ روزہ کیلئے اوقات سحر و افطار اور رویت ہلال کے لئے ان علوم کا سیکھنا ضروری ہے۔ ذیل میں ہم نماز کے سلسلے میں ان علوم کی ضرورت پر قدرے تفصیل سے روشنی ڈالتے ہیں۔

نمازی کیلئے سب سے پہلے اوقات نماز کے تعین کا مرحلہ آتا ہے۔ اگرچہ آج کی سائنسی دنیا میں گھڑیاں عام دستیاب ہیں مگر دین مقدس اسلام اپنے پیروں کو کسی آئے کا دست نگر نہیں بناتا۔ یہ دین تمام ادوار اور تمام آفاق کیلئے ہے اس لئے

عین ممکن ہے کہ کسی جگہ پر ابھی تک گھڑیاں دستیاب نہ ہوں یا خدا نخواستہ کسی ناگہانی آفت سے انسان پر ایسا وقت آجائے کہ ایک بار پھر گھڑیوں سے محروم ہو جائے تو پھر وہ کیا کرے؟ جیسے کہ آجکل جن سکولوں میں بچوں کو کے جی اور اول و دوم کلاسز سے ہی کیلکولیٹر اور کمپیوٹر وغیرہ کی تربیت دی جاتی ہے اور وہ معمولی سی جمع تفریق یا حساب کتاب کیلئے بھی ان آلات کے محتاج ہو جاتے ہیں اگر کسی وقت کیلکولیٹر نہ ملے یا اس کی بیٹری تلف یا ختم ہو جائے تو چنگا بھلا انسان ایک گدھے سے بدتر ہو جاتا ہے۔ اسی طرح مخصوص گھڑی بھی تو ہر جگہ کام نہیں دیتی مثلاً ایک جاپانی جب گھڑی پہنے ہوئے امریکہ جائے جب تک اسے علم بیت و جغرافیہ کے مطابق مقامی معیاری وقت کے تحت اپنی گھڑی کا تعین کرنا نہیں آیا گا وہ گھڑی رکھتے ہوئے بھی وقت کا تعین نہیں کر سکتا۔

ان مشکلات کے پیش نظر اللہ سبحانہ نے انسان کے ہر دور اور ہر جگہ کیلئے اوقات نماز کا تعین آلات کے تحت نہیں رکھا بلکہ آلات جن بنیادی امور کے تحت کام کرتے ہیں ان کی تعلیم

اپنے بندوں کو دی ہے تاکہ وہ از خود اپنی ضرورت پوری کریں۔
 چنانچہ اللہ سبحانہ نے نمازوں کے اوقات زمین کی محوری گردش اور
 اس کے نتیجے میں پیدا ہونے والے دن رات اور ان کے مختلف
 حصوں کے حساب سے معین فرمائے ہیں۔ جن کا مشاہدہ ہر شخص
 چاہے ان پڑھ ہو یا پڑھا لکھا، بوڑھا ہو یا جوان خود کر سکتا ہے
 حتیٰ کہ مکمل طور پر صحت مند بھی نہ ہو تو بھی اس کے لئے ان
 امور کا اور اک کوئی مشکل نہیں ہے البتہ بالکل نایبنا لوگوں کے
 لئے الگ سے معیار مقرر ہے جو ان کے حسب حال ہے۔

چنانچہ سورہ نبی اسرائیل آیت نمبر 78 میں ارشاد ہوتا ہے :

أَقِمِ الصَّلَاةَ لِلَّهُوكَ الشَّمْسِ
 زوال آفتاب سے لے کر رات بھیجنے
 إِلَى غَسْقِ الْأَيَلِ وَ قُرْآنَ الْفَجْرِ.
 تک اور پوچھوئے پر نماز ادا کریں۔

(نبی اسرائیل نمبر 78)

محترم قاری!

آپ نے ملاحظہ کیا کہ اللہ سبحانہ نے دن کی پہلی نماز کا
 وقت زوال آفتاب (جب سورج اپنی بلندی پر ہٹک کر مغرب کو ڈھلانا شروع
 کرتا ہے) کے حساب سے مقرر کیا ہے یہ معیار نہایت سادہ، واضح

اور بدینہی ہے مسلمان زمین کے کسی گوشے میں بھی ہو اسکا تعین عام فطری طریقے سے کر سکتا ہے اور کسی سامنی آلات کا سہارا لینے کی قطعاء کوئی ضرورت پیش نہیں آتی۔

نمازیں پنج ہیں مگر اوقات تین بتائے۔ جن کی تفصیل یوں ہے کہ زوال آفتاب سے لے کر غروب آفتاب تک دو نمازیں (نماز ظہر اور نماز عصر) اسی طرح غروب آفتاب سے لے کر آدھی رات تک بھی دو نمازیں (نماز مغرب اور نماز عشاء) صبح پوچھوئتے ہی طلوع آفتاب تک پانچویں نماز یعنی نماز فجر، البتہ نماز عصر اور نماز عشاء کی فضیلت کا الگ سے تعین کر دیا گیا جس کا علم اس آیۃ مجید کی تفسیر سے حاصل کیا جا سکتا ہے۔ ایک نمازی وقت پر نماز پڑھنے کیلئے ان امور پر غور کرے گا۔ دن رات، طلوع و غروب اور زوال و سحر کا باقاعدہ مشاہدہ کرے گا، رات کو ستاروں کی کیفیت پر نظر رکھے گا خاص طور پر نماز تجد پڑھنے والا مسلمان پچھلی رات کا مشاہدہ کیا کریگا۔ ان تمام امور کا تعلق چونکہ علم ہیئت سے ہے تو لازمی طور پر نمازی کا شغف و ذوق علم کی اس شاخ سے گھرا ہوتا جائیگا اور وہ چند سالوں میں اچھا

خاصاً ہیئت دان بن جائیگا۔

اوقات نماز کے بعد ایک نمازی کیلئے دوسری اہم بات سمت قبلہ ہے۔ مسلمان زمین کے کسی حصے پر بھی موجود ہو وقت نماز اس کا رخ خانہ کعبہ کی طرف ہونا چاہئے۔ یہ کڑی شرط مسلمانوں میں زمین پر مختلف ستموں اور جہتوں کا شعور پیدا کرتی ہے۔ جس کا تعلق علم جغرافیہ سے ہے۔ جو لوگ خانہ کعبہ کے مشرق میں رہتے ہیں ان کی سمت قبلہ مغرب کی طرف ہے۔ جیسے مشرق اوسط و بعید کے اکثر ممالک مثلاً عراق، ایران، پاکستان، بھارت اور بنگلہ دیش وغیرہ اسی طرح جو لوگ نصف کرہ جنوبی میں بنتے ہیں ان کی سمت قبلہ شمال کی جانب ہے جیسے جزائر بحر ہند، جنوبی افریقہ اور آسٹریلیا وغیرہ، سال بھر میں مشرق و مغرب کا مطالعہ کرنے والے یہ مشاہدہ کرتے ہیں کہ گرمی میں مشرق یعنی سورج کے نکلنے کی جگہ اور ہے اور سردی میں اور اسی طرح مغرب یعنی سورج کے ڈوبنے کی جگہ بھی شمالاً جنوباً بدلتی رہتی ہے۔ اس سے مشرق مغرب شمال اور جنوب چار ستموں کے علاوہ چار اور ستمیں مسلمان کے علم میں آجائی ہیں کہ

مشرق کے علاوہ، جنوب مشرق اور شمال مشرق بھی کوئی سمت ہے۔ اس طرح سمت خانہ کعبہ کے تعین میں جغرافیائی اعتبار سے آسانی رہتی ہے اور مسلمان علم جغرافیہ سے آشنا بھی ہو جاتا ہے۔

سمت قبلہ کا یہ تعین دن سے متعلق ہے اب رات کے وقت ایک مسلمان کیا کرے۔ اس کے لئے ایک ذریعہ تو چاند ہے مگر مہینہ بھر میں صرف چند راتوں میں ہی چاند مشرق سے نکلتا ہوا نظر آتا ہے باقی راتوں میں یا مغرب کی طرف نظر آتا ہے یا وسط آسمان پر اس لئے رات میں سمت قبلہ کا تعین ستاروں کی مدد سے بتایا گیا ہے۔ اللہ سبحانہ نے اپنے بندوں کی ضرورت کیلئے لاتعداد ستارے آسمان پر چکا رکھے ہیں۔ ان میں سے بعض ستارے یا ستاروں کے مجرموں ہمیشہ ایک ہی جگہ نظر آتے ہیں۔ مثلاً ”قطبی ستارہ“، ”دب اکبر“ اور ”دب اصغر“ وغیرہ۔

نصب کردہ ثنائی کے وہ ممالک جو خانہ کعبہ کے مشرق کی طرف واقع ہیں جیسے عراق، ایران، افغانستان اور بھارت ان میں سمت قبلہ یہ ہے کہ نمازی اس طرح کھڑا ہو کہ اس کا دایاں

شانہ قطبی ستارے کی طرف ہو جبکہ وہ ممالک جو خانہ کعبہ کے مغرب کی طرف واقع ہیں وہاں سمت قبلہ یہ ہے کہ نمازی کا بایاں شانہ قطبی ستارے کی طرف ہو۔ البتہ جوں جوں نمازی کا علاقہ شمال کی طرف بڑھے گا اس میں فرق آتا جائے گا جس کی تفصیل جغرافیہ کی مفصل کتابوں میں موجود ہے۔ اسی طرح نصف کردہ جنوبی کے وہ ممالک جو خانہ کعبہ کی مشرق کی طرف واقع ہیں جیسے آسٹریلیا وغیرہ تو وہاں سمت قبلہ پڑھے ہے کہ نمازی اس طرح کھڑا ہو کہ اس کا بایاں شانہ قطبی ستارے کی طرف ہو۔

محترم قارئ!

شاید آپ کو میرا یہ بیان چیخیدہ معلوم دیتا ہو اور آپ یہ محسوس کر رہے ہوں کہ اس پر عمل زیادہ چیخیدہ ہو گا مگر ایسی کوئی بات نہیں جب ایک نمازی ہر رات ستاروں کا مشاہدہ کرتا ہے تو نہ صرف یہ کہ اس کے لئے یہ عمل بڑا آسان ہو جاتا ہے بلکہ نہایت دلچسپ بھی۔

علاوہ ازیں جو مسلمان نماز "اول ماہ"، "وسط ماہ" اور

”آخر ماہ“ پڑھتے ہیں وہ سمت قبلہ کے علاوہ رویت ہلال کا بھی مسلسل مشاہدہ کرتے رہتے ہیں تاکہ وہ مذکورہ نمازوں کو ادا کر سکیں اس طرح ان کی علم ہیئت و علم جغرافیہ کی معلومات اچھی خاصی ہو جاتی ہیں۔ یہ اسلام اور نماز ہی کی برکت ہے کہ دنیا میں ابتدائی نامور علم ہیئت کے ماہر مسلمان ہوئے ہیں جن میں جابر بن حیان جو حضرت امام جعفر صادقؑ کا شاگرد ہے فلک علم ہیئت پر ہمیشہ چمکتا رہے گا۔

آسمان کے تمام برجوں اور اکثر ستاروں کے نام مسلمان علماء ہیئت نے رکھے جیسے ”دب اکبر“، ”برج ثور“ وغیرہ یہ نام تمام کے تمام عربی زبان میں ہیں اس طرح زمین پر تمام بڑے چھوٹے سمندروں کے نام بھی مسلمانوں نے عربی میں رکھے۔ جیسے بحر اوقیانوس بحر الکالل وغیرہ یہ اس بات کی بین دلیل ہے کہ مسلمان اپنے فرائض کی بجا آوری کے ذیل میں جن میں نماز سرفہrst ہے ان علوم کے ماہر ہوئے۔

محترم قارئ!

آئیں اور آگے بڑھیں! مسلمان پر نماز کی جتنی فرمیں

واجب ہیں ان میں ایک نماز کا نام ہی ”نماز آیات“ ہے۔ اس نماز کی ادائیگی میں علم بہیت و علم جغرافیہ یا علم ارضیات (Geology) کا بڑا عمل دخل ہے۔ یہ نماز چاند گرہن، سورج گرہن، شدید ڈراوٹی، آندھی یا طوفان، غیر معمولی موسلہ دھار طوفانی بارش، گرج چمک، دھمک اسی طرح زلزلہ، آتش فشاں کا پھوٹنا، لینڈ سلائیڈنگ وغیرہ جیسے واقعات جن سے عام انسان خوف و ہراس کا شکار ہو جائے کے موقع پر واجب ہوتی ہے۔ ایک ذمہ دار مسلمان جسے یہ نمازیں ادا کرنی ہیں یقیناً وہ ان واقعات کی جستجو میں رہے گا کہ سال بھر میں کب سورج گرہن واقع ہوتا ہے، کب چاند گرہن وقوع پذیر ہوتا ہے وغیرہ۔ اسی طرح اس میں علم بہیت و جغرافیہ کی معلومات کا بے پناہ اضافہ ہوتا جاتا ہے۔ جو اس کو ایک دن ماہر علم بہیت، جغرافیہ اور ارضیات بنا دیتا ہے۔ مزید برآں اس نماز کی ادائیگی کی بعض جزیات ایسی ہیں جن کی تکمیل کے لئے نمازی کو تادریج سورج گرہن، چاند گرہن اور دیگر واقعات کا مشاہدہ و مطالعہ کرنا پڑتا ہے۔ اس سے اس کیلئے نت نئے راز ہائے قدرت منکشف

ہوتے رہتے ہیں اور وہ برابر آگے بڑھتا رہتا ہے حتیٰ کہ ان امور میں وہ ماہر (Specialist) بن جاتا ہے۔

یہ حقائق بتاتے ہیں کہ نماز مسلمانوں کو ہجرہ نشین نہیں بناتی بلکہ سائنسدان بنا دیتی ہے افسوس کہ نادان مسلمانوں نے اپنی جہالت کی وجہ سے دین مقدس اسلام کو جمود و پسمندگی ظاہر کیا جبکہ در واقع یہ سراسر تحریک و ترقی اور پیش فکلی کا دین ہے علامہ اقبال فرماتے ہیں۔

انداز بیال گرچہ بہت شوخ نہیں ہے
شاید کے اتر جائے تیرے دل میں میری بات
یا وسعت افلاک میں تکبر مسلسل
یا خاک کی آغوش میں تسبیح و منافات
وہ مذهب مرداں خود آگاہ و خدامت
یہ مذهب ملاں و نباتات و جمادات
(بال جربیل ص 10)



سیاسی، اقتصادی اور ثقافتی محلومات

مختلف نمازوں کیلئے رکعتوں کی تعداد مختلف ہے۔ جیسے نماز فجر کی دو رکعتیں ظہر و عصر اور عشاء کی چار۔ کئی نمازوں میں ایک رکعت بھی ہیں جیسے نماز احتیاط نماز تہجد کی آخری نماز و تراویح نماز عشاء کی سنت نماز۔ علاوہ ازیں کئی نمازوں ایسی ہیں جن کی رکعتیں تو دو ہی ہیں مگر ان دو رکعتوں سے پہلے یا بعد دو خطبے ہیں۔ خطبہ سے مراد وہ تقریر ہے جس کا وقت طریقہ کار اور اس میں بیان کئے جانے والے مطالب و معارف بھی اللہ سبحانہ کی طرف سے مقرر کردہ ہیں جس طرح خود نماز اپنی تمام تر جزئیات سمیت اللہ سبحانہ کی طرف سے مقرر شدہ ہے۔ مثلاً نماز جمعہ اس نماز کی رکعتیں دو ہیں مگر نماز سے پہلے دو تقریریں سننا اسی طرح لازمی اور واجب ہے جس طرح خود نماز کی دو رکعتیں۔ اس طرح نماز عیدین یعنی نماز عید الفطر اور نماز عید الاضحیٰ ان نمازوں کی بھی رکعتیں دو ہیں مگر نماز کے بعد

دو تقریب سننا لازمی ہے۔

ان خطبوں کے ذیل میں دین مقدس اسلام نے لازمی طور پر ایک موقع فراہم کر دیا ہے کہ عام مسلمان اپنے ذاتی اور اسلامی معاشرہ کے وجود اور بقاء کیلئے ضروری امور کا علم حاصل کرے۔ سود و زیاد سے باخبر رہے اسے دوست و دشمن کی پہچان رہے اسلام اور مسلمانوں کے لئے خطرات سے بروقت آگاہ رہے اسی لئے ان خطبوں میں بیان کئے جانے والے مطالب اللہ سبحانہ نے معین فرمائے ہیں تاکہ خطباء اپنی مرضی سے یا کسی کے دباؤ میں آکر یہ اہم موقع ادھر ادھر کی باتوں میں گنو نہ دیں۔ اللہ سبحانہ نے دین مقدس اسلام کی سب سے اہم عبادت نماز کے ذیل میں ان تقریبوں کو لازمی قرار دے کر عام مسلمانوں کیلئے دو ہرے فائدے کا انتظام کر دیا ہے ایک یہ کہ ان کی عبادت صرف تو شے آخرت ہی نہ رہے بلکہ دنیاوی ثمرات بھی مہیا کرے اور دوسرے یہ کہ کسی بھی قوم و ملت کے وجود اور بقاء کیلئے جن معلومات کی ضرورت ہوا کرتی ہے ان کے حصول کیلئے مسلمانوں کو الگ سے تو انہیاں خرچ نہ کرنی پڑیں بلکہ نماز ادا

کرتے ہوئے ہی وہ ان سے بہرہ ور ہو جائیں۔

اب ہم ان مطالب و معارف کی طرف آتے ہیں جن کا بیان ان خطبوں کے دوران اللہ سبحانہ کی طرف سے مقرر ہے۔

نماز جمعہ ہفتے میں ایک بار پڑھی جاتی ہے اس کیلئے مسلمانوں کو بڑی تاکید سے حکم دیا گیا ہے کہ یہ نماز نماز پنجگانہ کی طرح چھوٹی چھوٹی مساجد میں ادا نہ کریں کیونکہ ان میں زیادہ تعداد نہیں سامنے کی ہے بلکہ نماز جمعہ کی ادائیگی کے لئے جو مسجد مقرر کی گئی ہے اس کا نام ہی الگ ہے یعنی مسجد جامع اور اسلامی احکامات کے تحت ایک شہر، آبادی اور علاقے میں جامع مسجد صرف ایک ہی ہو سکتی ہے۔ نماز جمعہ سے پہلے جو دو تقریریں ضروری قرار دی گئی ہیں ان میں اللہ سبحانہ کی حمد و شانہ حضرت رسول اکرم پر درود و سلام آپ کے بعد دین مقدس اسلام کی بقاء کیلئے سر دھڑ کی بازی لگا دینے والے اکابرین کی بارگاہ میں خراج عقیدت پیش کرنا ضروری ہے۔ اس کے علاوہ دین مقدس اسلام اور مسلمانوں کے جملہ مفادات کا مفصل ذکر علی الخصوص جو امور ان مفادات پر اثر انداز ہو رہے ہوں ان کو کھول کر بیان کرنا ضروری ہے تاکہ مسلمانوں کا بچہ بچہ اپنے

سود و زیان سے آگاہ ہو جائے۔ خاص طور پر اسلام اور مسلمانوں کے دشمنوں کی دیسیہ کاریوں اور عداوتوں کے نت نئے ہتھکنڈوں کا طشت ازبام کیا جانا ضروری قرار دیا گیا ہے۔ مسلمانوں کے سیاسی اقتصادی اور ثقافتی تحفظ کے تقاضے اور ان پر اثر انداز ہونے والے تمام ذرائع ابلاغ کی قلعی کھولنی ضروری ہے۔ سامعین کی کامل تفہیم کیلئے اللہ سبحانہ نے اجازت دی ہے کہ نماز جمعہ اور عیدین کے خطبوں کا وہ حصہ جس میں اللہ سبحانہ کی حمد و ثناء اور حضرت رسول اکرمؐ اور ان کی پاک آل کا ذکر ہو وہ بیشک عربی زبان میں بیان کئے جائیں البتہ وعظ و نصیحت اور سیاسی اقتصادی اور ثقافتی امور لازمی طور پر سامعین کی مادری زبان میں بیان کئے جائیں تاکہ لوگ اچھی طرح خطیب کی بات سمجھ سکیں۔ میرے زیر بحث موقف کو علمائے اعلام نے بڑی شد و مدد سے بیان کیا ہے میں یہاں صرف مجاهد اکبر آیۃ اللہ العظیمی بانی اور رہبر انقلاب اسلامی ایران علامہ السيد روح اللہ الحمیمی المعروف امام خمینی رحمۃ اللہ علیہ کی کتاب تحریر الوسیله سے صرف ایک اقتباس پیش کرنے پر اکتفا کرتا ہوں۔ خطبه جمعہ کے بارے میں آپ ارشاد فرماتے ہیں :

خطیب کا فرض ہے کہ وہ اس خطبے کے دوران عامتِ مسلمین کے دنیادی اور اخروی مقاصد کی بحث چھپیرنے سامنے کو اسلامی ممالک میں رواں حالات سے آگاہ کرے۔ مضر اور مفید امور اور عوامل کھوں کر بیان کرے۔ ضروریات زندگی کی رواں کیفیت اور آئندہ ترقی و تزلیل کے تقاضوں کا ذکر کرے۔ وہ عوامل جو مسلمانوں کے اقتصادی اور سیاسی خود مختاری اور خود انحصاری کے سلسلے میں مؤثر ہیں ان کا قابل فہم انداز میں ذکر کرے۔ مسلمانوں اور غیر مسلمان دنیا سے باہمی روابط و تعلقات کی نوعیت کی وضاحت کرے اور مسلمان ممالک میں ظالم احتصالی طاقتون کے عمل و عمل سے خبردار کرے۔ علاوہ ازیں مناسک حج اور تقدیر عیدین کی طرح نماز جمعہ اور اس کے دو خطبے مسلمانوں کیلئے بڑا اہم اور اعظم الشان موقع ہے جس کے صحیح اسلامی طریقہ ادائیگی کے ذریعہ مسلمان

يَنْهَا لِلأَمَامِ الْخَطِيبِ أَنْ
يَدْكُرَ فِي ضَمَّنِ خُطْبَةٍ مَلْهُو
مِنْ مَصَالِحِ الْمُسْلِمِينَ فِي
دِينِهِمْ وَذُبْحَاهُمْ وَيُخْرِجُهُمْ
لِمَا جَرَى فِي بِلَادِ الْمُسْلِمِينَ
وَغَيْرُهَا مِنَ الْأَخْوَالِ التُّ
لَهُمْ فِيهَا الْمُضْرَرُ أَوِ الْمُفْعَةُ
وَمَا يَحْتَاجُ الْمُسْلِمُونَ إِلَيْهِ
فِي الْمَعَاشِ وَالْمَعْلَادِ وَلِأَمْرِ
الْبِسَاسِ وَالْإِقْصَارِيَّةِ مِمَّا
هِيَ ذَخِيلَةً فِي إِسْتِقْلَالِهِمْ وَ
كِبَارِهِمْ وَمَعَ سَائِرِ الْمُلْ
وَالتَّحْلِيلُ عَنْ تَدْخُلِ النَّوْلِ
الظَّالِمَةِ الْمُسْتَعْمِرَةِ فِي أُمُورِهِمْ
سِيَّمَا السِّيَاسَةُ وَالْإِقْصَادِيَّةُ
وَالْمُنْجِرُ إِلَى اسْتِعْمَارِهِمْ
وَاسْتِشَارِهِمْ وَبِالْجُمْلَةِ
الْجُمْعَةُ وَخُطْبَتَاهَا مِنْ

اپنے تمام دل دو کر سکتے ہیں مگر اُسی صد افسوس کہ مسلمان اس سلسلے میں غیر معمولی بھرمانہ غفلات کا شکار ہیں اسلام سیاست و قیادت عالم کا دین ہے۔ جس شخص کو اسلام کی تحریک بہت سوچ بوجھ بھی ہو وہ جانتا ہے کہ دین مقدس اسلام اپنے سیاسی اقتصادی معاشرتی اور ثقافتی احکامات کی بنیاد پر عالمی قیادت کی بھرپور صلاحیت سے ملا مال ہے جو شخص اسلام کو قیادت و سیاست سے الگ تھلک یا بے بہرہ سمجھتا ہے وہ نہ اسلام کو سمجھنے کی صلاحیت رکھتا ہے اور نہ اسی قیادت و سیاست کو۔

**الموافق العظيمة للمسلمين
كَسَائِيرِ المُوَاقِفِ الْعَظِيمَةِ
مِثْلُ الْحَجَّ وَالْمُوَايقِ التِّي
فِيهِ وَالْعَيْنَيْنِ وَغَيْرَهَا وَمَعَ
الْأَسْفِ أَخْفَلَ الْمُسْلِمُونَ عَنْ
الْوَظَائِفِ الْمُهِمَّةِ السِّيَاسِيَّةِ
فِيهَا وَفِي غَيْرِهَا مِنَ الْمُوَايقِ
السِّيَاسِيَّةِ الْإِسْلَامِيَّةِ فَالْإِسْلَامُ
دِينُ السِّيَاسِيَّةِ بِشُونَهَا يَظْهُرُ
لِمَنْ لَهُ أَذْنٌ تَلْبِيَ فِي أَحْكَامِ
الْحُكْمَةِ وَالسِّيَاسَةِ وَالْجَمَاعَةِ
وَالْاِقْتِصَادِيَّةِ فَمَنْ تَوَهَّمَ أَنَّ
الَّذِينَ مُفْكَكُونَ عَنِ السِّيَاسَةِ فَهُوَ
جَاهِلٌ لَمْ يَعْرِفْ الْإِسْلَامَ وَلَا
السِّيَاسَةَ**

(تحریر اواسلہ باب صلوٰۃ الجمع)

محترم قاری!

آپ نے ملاحظہ کیا کہ نماز جمعہ اور اس کے دو خطبے عام مسلمان نوجوان کو کس قدر تغیری اور انقلابی معلومات سے لیس

کرتے ہیں۔ اگر ہر ہفتہ تمام دنیا کے نوجوان مسلمان اسی تو انہی سے سیراب کئے جاتے ہوں تو کرہ ارض پر اسلامی حمیت و غیرت چھلنے نہ لگے؟ جس عالم دھر کی مذکورہ بالا تحریر آپ نے پڑھی اس نے صرف خالی خولی تقریریں اور اپنی کتابیں ہی ان باتوں سے بھری نہیں ہیں بلکہ انہی امور کو ذریعہ بنانا کر اپنے ملک کو ”ملکت شہنشاہ آریہ مہر“ سے ”اسلامی جمہوریہ ایران“ بننا بھی دیا ہے۔ اگر ایران جیسی امریکہ کی مضبوط نو آبادی نماز جمعہ کے ذریعہ اسلامی جمہوریہ ایران بن سکتی ہے تو کیا وجہ ہے کہ سعودی عرب، مصر، عراق اور پاکستان و انڈونیشیا اسلامی جمہوریات نہیں بن سکتیں؟؟؟

محترم قاؤئی!

جس طرح میں نے نماز جمعہ اور اس کی دو تقریروں کو قدرے تفصیل سے بیان کیا ہے بالکل اسی طرح نماز عیدین، نماز جنازہ اور نماز استقاء کو بیان کر کے اس کے ذیل میں مسلمانوں کو فراہم ہونے والی گرانقدر معلومات کا ذکر بھی کیا جا سکتا ہے مگر چونکہ میرا عنوان دراصل صرف نماز ہے نہ کہ مختلف

نمازوں کا بیان اس لئے میں اسی پر اکتفا کر کے آگے بڑھتا ہوں تاکہ اپنی بات مکمل کروں البتہ آپ سے گزارش ہے کہ مشتے ازخوارے کے مصدقہ جو کچھ آپ نے پڑھا ہے اسی طرح دیگر نمازوں کی تفصیلات کو بھی پڑھیں اور سمجھنے کی کوشش کریں۔



عالمر آخرت کی معلومات

دین مقدس اسلام اس دنیا و مافیها کی پوری حقیقت اپنی پیروؤں پر کھول کر بیان کرتا ہے اور اپنے احکامات کے ذریعہ مکمل طور پر یقین دھانی کرا دیتا ہے کہ یہ دنیا ایک کرہ امتحان کے سوا کچھ نہیں اور حقیقی و دائمی زندگی دراصل اس کے بعد آنے والی ہے۔ نماز، روزہ، حج اور جہاد غرضیکہ فروعات دین میں کی ہر ہر عبادت علی الاعلان پکار رہی ہے کہ دنیا اور مفاذ دنیا ایک وقت اور عارضی شے ہے اس میں زیادہ الجھنا زبردست نقصان دہ ہے۔ ہماری مقدس کتاب، قرآن مجید جگہ جگہ اس حقیقت کو کھلے الفاظ میں بیان کرتا ہے :

پس! لوگوں میں سے کچھ ایسے ہیں جو
یہ دعا مانگتے ہیں کہ پائے والے!
ہمیں صرف وسائل دنیا عطا کرناں کا
آخرت میں کوئی حصہ نہیں البتہ کچھ
لوگ ایسے ہیں جو دعا مانگتے ہیں کہ
مالے والے دنیا و آخرت میں اپنا
فضل و کرم ہمارے شامل حال رکھیو!
اور ہمیں دلکش آگ کے عذاب سے
بچائیو! یہ لوگ وہ ہیں جن کے اعمال
کی جزا ملے گی اور اللہ سبحان پورا
پورا اور جلد حساب کر لینے والا ہے!

فَمِنَ النَّاسِ مَنْ يَقُولُ
رَبَّنَا اتَّبَعَ فِي الدُّنْيَا وَمَا لَهُ
فِي الْآخِرَةِ مِنْ خَالِقٍ ۝
وَمَنْ هُمْ مَنْ يَقُولُ رَبَّنَا
اتَّبَعَ فِي الدُّنْيَا حَسَنَةً وَ
فِي الْآخِرَةِ حَسَنَةً وَقَنَا
عَذَابَ النَّارِ أُولَئِكَ لَهُمْ
نَصِيبٌ مِمَّا كَسَبُوا وَاللَّهُ
سَرِيعُ الْحِسَابِ ۝

وَمَا هَنِئَ الْحَيَاةُ الدُّنْيَا إِلَّا لَهُ
دُنْيَا زندگی؟! یہ تو صرف کھیل فنا
هے البت اخروی زندگی واقعی زندگی
کا ش لوگ اس حقیقت کو پا لیں!
وَلَعِبٌ وَإِنَّ الدَّارَ الْآخِرَةَ لِهِيَ
الْحَيَاةُ لَوْ كَانُوا يَعْلَمُونَ ۝

(اعنکبوت، نمبر 64)

اس کھلی وضاحت کے باوجود جب کبھی کوئی مسلمان اس دنیا سے آخرت کی طرف منتقل ہوتا ہے تو باقاعدہ قانونی طور پر دفن سے پہلے سب مسلمان مل کر اس حقیقت کا اعتراف کرتے ہیں اور باقاعدہ گواہی دیتے ہیں کہ دنیا و آخرت اور زندگی و موت کے بارے میں اللہ سبحانہ نے اپنے بندوں کو جو بتایا ہے وہ بالکل درست ہے اور اس دنیا میں چند روزہ قیام کے دوران اگر مرنیوالے سے کوئی غلطی یا کوتاہی ہوئی ہے تو اسے معاف کر دیا جائے۔ علاوه ازیں مرنیوالے کی بخشش کیلئے دعا مانگی جاتی ہے۔ ساتھ ہی ساتھ تمام نماز پڑھنے والے اپنے اپنے آخری وقت کو بھی یاد کرتے ہیں اور اس وقت کے آنے سے پہلے ہی مغدرت اور توبہ کرتے ہیں یہ سب کچھ ایک نماز کے ذریعہ کیا جاتا ہے جس کو ”نماز جنازہ“ کہتے ہیں۔ نماز جنازہ واجب و

لازم ہے اور اگر کوئی مسلمان اس نماز کے بغیر ہی دفن کر دیا جائے یا نماز غلط ہو جائے تو اعادہ ضروری ہو جاتا ہے ورنہ مسلمانوں کی وہ تمام آبادی جس میں یہ مسلمان قیام پذیر تھا اللہ سبحانہ کے ہاں مجرم ظہرتی ہے۔ نماز جنازہ میں اذان و اقامۃ اور رکوع و سجود نہیں ہوتے بلکہ کھڑے کھڑے جنازہ کو سامنے رکھ کر چند جملات کہتے جاتے ہیں ان جملات کے درمیان تکبیر یعنی اللہ سبحانہ کی بڑائی بیان کرتے ہوئے ”اللہ اکبر“ کہا جاتا ہے۔ اختصار کے پیش نظر میں صرف چوتھی تکبیر کے بعد والا جملہ بیان کئے دیتا ہوں تاکہ قارئین کرام نماز جنازہ کے ذریعہ دنیا و آخرت کی خطیر معلومات کا اندازہ لگاسکیں۔

پورا گارا! یہ جو کفن میں لپٹا ہوا ہمارے سامنے پڑا ہے تیرہ بندہ ہے تیرے ایک بندے کا بیٹا ہے تیری ایک کنیز کا بیٹا ہے تیری بارگاہ میں حاضر ہے اور تو مہربان میزبان ہے۔ پورا گارا! تو نے اس کی روح قبض کی ہے اس وقت یہ تیری رحمت کا شدت سے محتاج ہے

اللَّهُمَّ إِنَّ هَذَا لِمُسْجِنِي
فَلَنَمَّا عَدْكَ وَابْنُ عَبْدِكَ
وَابْنُ أَمْتِكَ فَلَنَزَلَ بِكَ
وَأَنْتَ خَيْرٌ مُنْزَرٌ، بِهِ اللَّهُمَّ
إِنَّكَ قَضَيْتَ رُؤْحَةَ إِلَيْكَ

اور تو اس کے عذاب سے بے نیاز ہے۔ پوروگارا، ہم تو اس کے بارے میں اچھی رائے ہی رکھتے ہیں البتہ تو اس سے زیادہ واقف ہے اگر یہ واقعی اچھا تھا تو پھر اسے جزاً نہیں عطا فرمایا اور اگر بُرا تھا تو اس کی برائیوں سے چشم پوش فرمائیں بھی بخش دے اور اسے بھی بخش دے۔ پوروگارا، اس کو ان کے ساتھ محشور کر جن سے یہ محبت کرتا تھا اور زندگی پھر جن کا مطیع رہا لور ان سے اسے دور رکھ جن سے نفرت کرتا تھا اور زندگی پھر اپنے آپ کو جن سے بچاتا رہا۔ پوروگارا، اپنے نبی پاک کی بارگاہ میں اسے باریابی عطا فرمایا اور ان کے ثواب و برکات سے اسے بہرہ ور بنا! اسے کائنات کے معبود اور جب ہمیں موت دینا تو ہم پر بھی رحم فرمانا۔ پوروگارا اپنے ہاں اسے اعلیٰ علیین کی صاف میں جگ دینا اس کے نام لیوا قائم رکھنا اور اسے محمد و آل محمد کے ساتھیوں میں شمار فرمانا اور اسے سب

وَقِدْ احْتَاجَ إِلَى رَحْمَتِكَ
وَأَنْتَ غَنِيٌّ عَنْ عَذَابِهِ اللَّهُمَّ
إِنَّا لَا نَعْلَمُ مِنْهُ إِلَّا خَيْرًا
وَأَنْتَ أَعْلَمُ بِهِ مِنَا اللَّهُمَّ إِنَّ
كَانَ مُحْسِنًا فَزِدْ فِيْ
إِحْسَانِهِ وَإِنْ كَانَ مُسِيْ
فَتَجْاوزْ عَنْ سَيِّئَتِهِ وَاغْفِرْ لَنَا
وَلَهُ اللَّهُمَّ اخْشُرْهُ مَعَ مَنْ
يَوْلَاهُ وَيُحِلُّهُ وَأَبْعَدْهُ مِنْ
يَتَرَءَءُ مِنْهُ وَيُغْضِهُ اللَّهُمَّ
الْحِقْةُ نَيْكَ وَعَرْفَةُ بَيْتَهُ
وَبَيْتَهُ وَلَرَحْمَنَا إِذَا تَوَفَّيْتَنَا يَا إِلَهُ
الْعَالَمِينَ اللَّهُمَّ أَكْبِهِ عِذْكَ
فِي تَخْلَى عَلَيْنَ وَلَنُحْلَفُ عَلَى
عَقْبِهِ فِي الْغَابِرِينَ وَاجْعَلْهُ
مِنْ رُّفَقَاءِ مُحَمَّدٍ وَاللَّهُ
الظَّاهِرِينَ وَارْحَمْهُ وَإِيَّانَا
بِرَحْمَتِكَ يَا أَرْحَمَ

الرَّحْمَنُ اللَّهُمَّ عَفُوكَ سے زیادہ رحم کرنے والے تجھے اپنی رحمت کا
واسطہ اس پر رحم فرماء اور ہم پر بھی۔
پورا گارا بخش دئے بخش دئے بخش دے
عَفُوكَ عَفُوكَ.

محترم قارئ!

آپ نے ملاحظہ کیا نماز جنازہ پڑھنے والے دنیا و آخرت میں اللہ سبحانہ کی غفوری و رحمی کا کس طرح برملہ اعلان و اعتراض کرتے ہیں وہ کس کس طرح اللہ سبحانہ کی بارگاہ میں گویا کہ گزرگر اتے ہیں کہ یہ ہمارا ساتھی جو ہمیں چھوڑ کر اور دار دنیا سے گزر کر تیرے پاس آگیا ہے اس کی غلطیوں اور کوتا ہیوں کو درگزر فرمائے اور اسے اپنے ہاں اچھا مقام عطا فرمائے تو اور خود اپنی موت اور اپنا انتقال بھی یاد کرتے ہیں اور اس کی سفارش کے پرتو میں خود اپنے لئے بھی وہی کچھ مانگتے ہیں جو مرنیوالے کیلئے مانگ رہے ہیں۔ علاوہ ازیں جب اس مرنیوالے کو قبر میں لٹا دیتے ہیں تو وہاں پر خود اس مرنیوالے سے خطاب کر کے ایک لمبی تقریر کرتے ہیں جسے ”تلقین“ کہتے ہیں۔ تلقین کیا ہے؟ اگر گنجائش ہوتی تو میں پوری تلقین لکھ کر قارئین کرام کو زیادہ وضاحت سے سمجھاتا البتہ میں اشارہ چند جملے لکھ دیتا ہوں جو میرے عنوان کیلئے ازبس ضروری ہے:

اے فلاں اہن فلاں سن اور سمجھ کیا تو
 بھی تک اسی عقیدے پر قائم ہے
 جس پر دنیا میں تو ہمارے ساتھ تھا؟
 یعنی کیا تو اب بھی گواہی دیتا ہے کہ
 اللہ سبحانہ کے علاوہ کوئی معبد نہیں؟
 حضرت محمد مصطفیٰ اللہ کے بندہ اور رسول
 ہیں اور امیر المؤمنین حضرت علی الرضا
 سے لے کر حضرت امام مهدی تک
 بارہ کے بارہ افراد اللہ سبحانہ کے نمائندہ
 اور تمام مسلمانوں کے مخصوص راہنماء ہیں۔
 ابھی دو فریتے اللہ سبحانہ کی طرف سے
 آئیں گے اور تم سے تیرے خدا نبی
 کتاب لور قبلہ کے بارے میں پوچھیں
 گے۔ ویکھو! گھبرا نہیں! اور نہ ہی ڈننا ہے
 بلکہ ہر سے طمیتان سے نکھہ بلا عقیدے
 کا اظہار کرنا اور ستو اللہ سبحانہ برحق خدا
 ہے حضرت رسول اکرم برحق نبی ہیں لور
 بارہ مخصوص لام برحق راہنماء ہیں لور جو کچھ
 حضرت رسول اکرم نے اللہ سبحانہ کی طرف
 سے ہم تک پہنچلا ہے سب کچھ برحق
 ہے۔ موت قبر میں فرشتوں کی پوچھ پچھے

اسْمَعُ اِفْهَمْ اِسْمَعُ اِفْهَمْ
 اِسْمَعُ اِفْهَمْ يَا فِلَانِ اَبْنِ
 فِلَانِ هَلْ اَنْتَ عَلَى عَهْدِ
 الَّذِي فَارْقَنَا عَلَيْهِ مِنْ شَهَادَةِ
 اَنْ لَا إِلَهَ اِلَّا اللَّهُ اِذَا
 اَتَاكَ الْمَلَكَانِ الْمُقَرَّبَانِ
 رَسُولَيْنِ مِنْ عِنْدِ اللَّهِ وَ
 سَلَامَكَ عَنْ رَبِّكَ
 فَلَا تَخْفُ وَلَا تَحْزَنْ قُلْ
 فِي جَوَابِهِمَا اللَّهُ جَلَّ
 جَلَالُهُ رَبِّي ثُمَّ اَعْلَمُ
 اَنَّ اللَّهَ تَبَارَكَ وَ تَعَالَى
 نِعْمَ الرَّبُّ وَ اَنَّ مُحَمَّداً
 صَلَى اللَّهُ عَلَيْهِ وَآلِهِ
 وَسَلَّمَ نِعْمَ الرَّسُولُ وَ
 عَلَى اُبْنِ ابِي الْبَرِّ وَ اُولَاهِ

روز قیامت اُنہا اللہ سبحانہ کی بارگاہ میں
پیش ہونا پل صراط سے گزرنا حاب
کتاب ہونا اعمال ناموں کا بننا اور جنت
جہنم یہ سب کچھ رحمت ہے قیامت آکر
رسے گی اللہ سبحانہ تمام مردے قبروں سے
ضرور اخراجے گا۔

الْمَعْصُومُونَ الْأَئِمَّةُ إِثْنَا
عَشَرَ نِعْمَ الْأَئِمَّةُ وَإِنَّ
مَاجَاءَ بِهِ مُحَمَّدٌ صَلَّى
اللَّهُ عَلَيْهِ وَآلِهِ وَسَلَّمَ
حَقٌّ وَإِنَّ الْمَوْتَ حَقٌّ
وَسُؤَالٌ مُنْكَرٌ وَنِكَارٌ فِي
الْقَبْرِ حَقٌّ وَالْبَعْثَ حَقٌّ
وَالنُّشُورُ حَقٌّ وَالصِّرَاطُ
حَقٌّ وَالْمِيزَانُ حَقٌّ وَ
تَطَائِيرُ الْكُبُّ حَقٌّ وَإِنَّ
الْجَنَّةَ حَقٌّ وَالنَّارُ حَقٌّ
وَإِنَّ السَّاعَةَ آتِيَّةٌ لَا
رَيْبٌ فِيهَا وَإِنَّ اللَّهَ يَعْلَمُ
مَنْ فِي الْقَبُورِ.

(توضیح المسائل امام حینی)

آپ نے شاید کسی بزرگ تجربہ کار اور آگاہ شخص کو اپنے
کسی ماتحت یا شاگرد کو کسی اہم سفر پر رخصت کرتے ہوئے

دیکھا ہو۔

☆ وہ کیسے کیسے اے نصیحتیں کرتا ہے۔

☆ کتنی بار سمجھاتا ہے کہ وہاں یہ ہو گا وہاں یوں کرنا ہو گا۔

☆ دیکھو یہ کام اس طرح کرنا وہ کام ایسے کرنا وغیرہ۔

بالکل اسی طرح نماز جنازہ اور اس کے بعد قبر میں ”تلقین“ پڑھتے ہوئے تمام مسلمان اپنے مرحوم بھائی کو سفر آخرت پر بھیجتے ہوئے ان تمام مراحل سے آگاہ کرتے ہیں جو اسے درپیش ہوں گے۔ اگر آپ محولہ بالا عبارت غور سے پڑھیں تو آپ کو معلوم ہو گا کہ اس میں لمحہ دفن سے لے کر روز قیامت اٹھنے تک تمام مراحل و معلومات کا مکمل ذکر موجود ہے۔ مرنے والے کیلئے تو یہ نعمت غیر مرقبہ ہے ہی پڑھنے والوں کیلئے بھی خطیر اور گرفتار معلومات کا ذخیرہ ہے۔

☆ مزید براں نماز جنازہ سے پہلے جنازہ اٹھایا جانا،

☆ جنازہ کے ساتھ چنانِ

☆ چلتے ہوئے دنیاوی امور جو انسان کو آخرت سے غافل کرتے ہیں ان کو ترک کرنا،

☆ صرف کلمہ شہادت اور درود شریف یا توبہ استغفار کا ورد یا
تبیع و تقدیس باری تعالیٰ کرتے رہنا۔

یہ تمام باتیں نماز جنازہ پڑھنے والے کو زبردست دینی
معلومات فراہم کرتی ہیں اور وہ اپنے دین، کردار اور ذمہ
داریوں کو سنجیدگی سے سمجھنے لگتا ہے۔ ساتھ ساتھ دنیا و مافیحا کے
حقائق اس کی عملی زندگی میں دخیل ہو جاتے ہیں یعنی وہ صرف
ایک رسم کے طور پر اپنے مرحوم مسلمان بھائی کے جنازے میں
شرکت نہیں کرتا بلکہ یہ محسوس کرنے لگتا ہے کہ کل کلاں اسے
خوب بھی انہیں مراحل سے گزرنا ہے۔



نماز و حشت یا نماز ہدیہ قبر

مرحوم کو دفنانے کے بعد پہلی رات میں دو رکعت نماز پڑھی جاتی ہے جس کو ”نماز و حشت“ یا ”نماز ہدیہ قبر“ کا نام دیا گیا ہے۔ اس کا مقصد مرحوم کو دنیا کے بعد آخرت کی زندگی میں پہلی رات کی تہائی، اداہی اور نئے ماحول کی اجنبیت سے بچانا ہوتا ہے۔ ساتھ ہی ساتھ اگر وہ اپنی بداعمالیوں کے نتیجے میں کسی شدید عذاب میں بٹلا ہو تو اس میں تخفیف بھی ہو جاتی ہے۔ یوں مرحوم کی ابدی، اخروی اور ایسی زندگی جس کا کوئی اختام نہیں ہے بڑے اچھے ماحول میں شروع ہوتی ہے۔

محترم قاری!

اب تک تو میں نے نماز کے پرو میں حاصل ہونے والے علوم و معارف کا ذکر کیا اور نہایت اختصار سے ذکر کیا آگے بڑھتے ہوئے میں بتاؤں گا کہ اللہ سبحانہ کے فیوض و برکات و نعمات کے حصول کا سب سے بڑا، موثر اور فوری ذریعہ نماز ہے۔ اللہ سبحانہ منبع، فیوض و برکات ہے اور یہ سب کچھ اس کی

مخلوقات ہی کے لئے ہے کیونکہ خود تو وہ بے نیاز مطلق ہے اور کسی بھی چیز کا محتاج یا ضرورتمند نہیں بات صرف اتنی ہے کہ اس کے اربوں کھربیوں فیوض و برکات کو حاصل کیسے کیا جا سکتا ہے۔ کون ہے جو ان لازوال نعمتوں کا حقدار ٹھہرتا ہے آپ نے اکثر سنا ہو گا، پڑھا ہو گا کہ جب کبھی حضرت رسول اکرم یا "آئمہ حدیثی" کی خدمت میں کوئی حاضر ہوا اس نے اپنی پیشانی اور بارگاہ رب العزت میں دعا کی درخواست کی تو آپ نے فوراً درکعت نماز ادا کی پھر دعا کی سائل کا مسئلہ حل ہو گیا یہ واقعات تواتر سے ہیں اور ان کے لئے کسی خاص حوالہ کی ضرورت نہیں ہے۔ خود قرآن مجید کی متعدد آیات ہماری اس بات کی پُر زور تائید کرتی ہیں :

لَئِنْ أَقْمَتُمُ الصَّلَاةَ
لَا كَفِرَنَّ عَنْكُمْ سَيِّئَاتُكُمْ
وَلَا دُخَلَنَّكُمْ جَنَّاتٍ تَجُرِّي
مِنْ تَحْتِهَا الْأَنْهَارُ.
اگر تم نماز پڑھتے رہو تو یقیناً میں تمہاری بدامالیوں کے دبال سے تمہیں چھاتا رہوں گا اور اپنے ان باغات میں تمہاری رہائش کا بنو بست کرو گا جہاں درختوں کے بیچے نہرس بہتی ہیں۔

(السائدہ نمبر 12)

زوالي آناتب سے لے کر رات بھیجنے
تک اور طواع فجر کے موقع پر نماز
پڑھئے اور (چھل) رات نماز تجد بھی
ادا کیجئے کہ یہ آپ پر اضافی ذمہ
داری ہے اسی سبب آپ کا رب آپ کو
مقام محمود پر فائز کریگا۔

لَقِيمُ الصَّلوةِ لِلنُوكِ الشَّمْسِ
إِلَى غَسِيقِ الْأَيْلِ وَفُرَآنِ
الْفَجْرَانَ قُرْآنَ الْفَجْرِ كَانَ
مَشْهُودًا وَمِنَ الْأَيْلِ فَتَهَجَّدَ
بِهِ ثَافِلَةً لَكَ عَسَى أَنْ
يَعْنِكَ رِبُّكَ مَقْلَمًا مَحْمُودًا۔

(الاسراء' 78, 79)

پیش ہم نے آپ کو ہر چیز میں کثرت
و فراوانی عطا کی ہے۔ پس آپ نماز ادا
کیجئے اور قربانی دیجئے پیش کا دشمن
ہی دم بریدہ خبیریگا۔

إِنَّا أَعْطَيْنَاكَ الْكَوْثَرَ
فَصَلِّ لِرَبِّكَ وَانْحِرْ إِنَّ
شَانِكَ هُوَ الْأَبْتَرُ

(الکوثر، 4 تا 2)

محولہ بالا آیات کریمات کا بغور مطالعہ کرنے سے پتا چلتا
ہے کہ اللہ سبحانہ کا طریقہ کار عطاے فضل و کرم بذریعہ نماز
ہے۔ پہلی آیت مجید (سورہ مائدہ آیت نمبر 12) اپنے پس
منظر کے اعتبار سے نبی اسرائیل کا ذکر کر رہی ہے۔ اور انہی
سے مخاطب ہے مگر چونکہ اللہ سبحانہ کا طرز عمل تمام اقوام سے

ایک جیسا ہے بمصداق :

وَلَنْ تَجِدَ لِسْتَ اللَّهِ
اللَّهُ سُجَانَهُ کا طریقہ کار بدلا نہیں
کرتا۔
تَبَدِيلًا ۝

(الاذاب نمبر 62)

تو پھر یہ قاعدہ بن گیا کہ کوئی امت بھی ہو اگر باقاعدہ
نماز ادا کرتی رہے تو کوتاہیاں غلطیاں بے اثر بنا دی جاتی رہیں
گی اور وہاں دنیاوی سے نجات ملتی رہے گی مزید براں آخرت
میں جنت فردوس ٹھکانا ہو گی۔

دوسری آیۃ مجیدہ (سورہ الاسراء، نمبر 78 ۷۹) میں
ظاہراً خطاب تو حضرت رسول اکرمؐ سے ہے مگر اسلوب قرآنی
کے تحت اس حکم میں جن و انس شامل ہیں چنانچہ مقررہ اوقات
میں پانچوں نمازوں پڑھنے والے اور نماز تہجد کو اضافی ادا کرنے
والے یقیناً مقام محمود پر جگہ پائیں گے۔ اس میں کوئی شک نہیں
کہ حضرت رسول اکرمؐ سب سے بلند و بالا مقام پر ہوں گے۔
ان کے بعد جتنا کوئی شخص آپؐ کے قریب ہو گا اتنا ہی اس

مقام و اعزاز خداوندی سے بہرہ ور ہو گا پس اس اخروی و دائی
اعزاز و مقام کا ذریعہ بھی نماز ہی ہوئی۔

تیسرا آیۃ مجیدہ (سورہ کوثر) میں صرف حضرت رسول
اکرم مخاطب ہیں مگر تمام جن و انس اس سے درس لے کر عمل
کر سکتے ہیں۔ ارشاد ہو رہا ہے۔ اے جبیب ہم نے تمہیں ہر
نعت بے بہا عطا کی ہے۔ پس شکرانے کے طور پر آپ نماز
پڑھتے رہیے اور قربانی دیتے رہیے۔ یقیناً یوں ان نعمتوں کی بقاء
کے ساتھ ساتھ بروقت ہر جگہ اور ہر زمانے میں آپ کے دشمن
ذلیل و سرنگوں رہیں گے۔ یہاں تک کہ ان کا ذکر بھی
کرنے والے کوئی نہ ہو گا اور چار دنگ عالم میں صرف آپ ہی
کا ڈنگا بجے گا۔

محترم قاری!

ان آیات مجیدات کے علاوہ بیشمار احادیث مقدسہ موجود
ہیں جن سے ہمارا موقف کھل کر سامنے آ جاتا ہے وہ یہ ہے کہ
اللہ سبحانہ کے بے حد و حساب فیوض و برکات کو حاصل کرنے کا

آسان ترین قریب ترین اور سدا بہار ذریعہ نماز اور صرف نماز ہے۔ ذیل میں میں صرف ایک روایت بیان کرنے پر اکتفا کرتا ہوں :

حضرت امام باقرؑ رسول اکرمؐ سے روایت کرتے ہیں کہ جب ایک مسلمان آدمی نماز کیلئے کھڑا ہوتا ہے تو اللہ سبحانہ اس کی طرف متوجہ رہتا ہے جب تک وہ نماز ختم نہیں کر لیتا۔ اللہ سبحانہ کی رحمت سر بغلک اس پر سایہ کے رہتی ہے۔ زمین سے آسان تک فرشتے اس کو گھیرے رہتے ہیں ایک فرشتے خاص طور پر اللہ سبحانہ کے حکم سے اسے یہ کہتا ہے اے نماز پڑھنے والے اگر تجھے اس بات کا ادراک ہو جائے کہ کون تجھے دیکھ رہا ہے تو تو کبھی اپنی جگہ سے نہ ہلے۔

قَالَ الْإِمَامُ الْبَاقِرُ عَنْ رَسُولِ اللَّهِ إِذَا قَامَ الْعَبْدُ الْمُؤْمِنُ فِي صَلَاةِهِ أَقْبَلَ اللَّهُ عَلَيْهِ حَتَّى يُنْصَرِفَ وَأَظْلَلَهُ الرَّحْمَةُ مِنْ فَوْقِ رَأْسِهِ إِلَى أَفْقِ السَّمَاءِ وَالْمَلَائِكَةُ تَحْفَهُ مِنْ حَوْلِهِ إِلَى أَفْقِ السَّمَاءِ وَكَلَّ اللَّهُ مَلَكًا قَائِمًا عَلَى رَأْسِهِ يَقُولُ لِلَّهِ الْمُصَلِّيُّ لَوْ تَعْلَمُ مَنْ يَنْظُرُ إِلَيْكَ مَا تَفْتَّ وَلَا زَلَّ مِنْ مُؤْضِعِكَ أَبَدًا.

(وسائل الشیعہ، باب فضل الصلاۃ)

پس روزمرہ زندگی میں اللہ سبحانہ سے بات چیت۔ گفتگو اور یعنی دین کا واحد ذریعہ ”نماز“ ہے۔ اس کے ذریعہ ایک طرف ہمارا اپنے خالق و مالک سے براہ راست رابطہ رہتا ہے اور دوسری طرف ہماری جملہ ضروریات، مشکلات اور مسائل بھی حل ہوتے رہتے ہیں۔



اللہ سبحانہ سے محبت

اب میں آپ کی توجہ نماز کی اس خصوصیت کی طرف مبذول کرانا چاہتا ہوں جو خالق و مخلوق کے درمیان ایک اہم اور انہٹ رابطے کا ذریعہ ہے وہ ہے ”محبت“ اللہ سبحانہ اور اس کی مخلوق کے درمیان پیار و محبت دین مقدس اسلام کا ایک درخشاں باب ہے۔ عام طور پر بے خبر اور کم معرفت افراد لوگوں کو ہمیشہ اللہ سبحانہ سے ڈراتے رہتے ہیں اور اللہ سبحانہ کی رحمت سے زیادہ اس کے عذاب کا ذکر کرتے رہتے ہیں حالانکہ ایک بڑی مشہور متفق علیہ حدیث ہے :

لَقَدْ سَبَقَتْ رَحْمَةُ عَذَابٍ. یعنی اللہ سبحانہ کی رحمت اس کے عذاب سے کئی گناہ زیادہ ہے۔

اور قرآن مجید میں جگہ جگہ اللہ سبحانہ کی اپنی مخلوق سے محبت کی آیات با افراط موجود ہیں مثلاً :

إِنَّ اللَّهَ يُحِبُّ الْمُحْسِنِينَ. یعنی اللہ سبحانہ نیکی کرنے والوں سے محبت کرتا ہے۔

(البقرۃ نمبر 190)

إِنَّ اللَّهَ يُحِبُّ التَّوَابِينَ .
بیشک اللہ سبحانہ توہہ کرنے والوں سے
محبت کرتا ہے۔ اور

وَ

يُحِبُّ الْمُتَطَهِّرِينَ .
پاک صاف رہنے والوں سے محبت
کرتا ہے۔

(آل بقرہ، نمبر 222)

إِنَّ اللَّهَ يُحِبُّ الْمُتَقِّيِّينَ .
بیشک اللہ سبحانہ متغی لوگوں سے محبت
کرتا ہے۔

(آل عمران، نمبر 76)

إِنَّ اللَّهَ يُحِبُّ الصَّابِرِينَ .
بیشک اللہ سبحانہ صبر کرنے والوں سے محبت
کرتا ہے۔

(آل عمران، نمبر 146)

اس طرح کی اور بھی بہت سی آیات قرآن مجید میں مل
سکتی ہیں۔

مزید برآں مخلوق کی طرف سے بھی اللہ سبحانہ سے محبت
کرنے کا دعویٰ کیا جاتا ہے۔ اس دعوے کو بھی قرآن مجید نے
بڑی خوبصورتی سے قبول کیا ہے اور ایک عملی ثبوت پیش بھی کیا
ہے کہ اگر تم اس طرح مجھ سے محبت کرو گے جس طرح میں کہتا

ہوں تو جواباً میں بھی تم سے محبت کروں گا۔

فُلْ إِنْ كُنْتُمْ تُحِبُّونَ اللَّهَ اے حبیب! میرے بندوں سے کہہ
دیجئے کہ اگر اللہ سبحانہ سے محبت
کرتے ہو تو پھر میری پیروی کرو
(جواب) اللہ سبحانہ بھی تم سے محبت کریکا
اور تمہارے تمام گناہ معاف کر دیگا۔

(آل عمران، نمبر 31)

اسی پر بس نہیں بلکہ اللہ سبحانہ نے قرآن مجید میں اپنی
محبت کو ولیل ایمان قرار دیا ہے۔

وَمِنْ النَّاسِ مَنْ يَتَّخِذُ مِنْ
عِلَادَه مَجْوُدَه بِنَا لِيَتَّهِیَّزَه
إِيَّيْهِ مُحْبَّتَه كرتے ہیں جیسے اللہ سبحانہ
سے کرنی چاہئے جبکہ مومن صرف اللہ
سبحانہ ہی سے ثوث کے محبت کرتا ہے۔

(البقرہ، نمبر 140)

علاوہ ازیں جب ہم سیرت طیبہ حضرت رسول اکرمؐ کا
مطالعہ کرتے ہیں یا آپ کے مخلص پیروں کی سوانح پڑھتے ہیں
تو ہمیں ان کی زندگی میں اللہ سبحانہ سے گہری محبت کے سوا کچھ

نظر ہی نہیں آتا۔ بڑا مشہور واقعہ ہے کہ مکہ میں بعثت کے ابتدائی سالوں میں جب آپؐ کی تبلیغِ عام ہوئی اور لوگوں کی ایک معتمدیہ تعداد حلقہ بگوشِ اسلام ہو گئی تو قریشی سرداروں کو سخت تشویش لائق ہوئی انہوں نے باہمی مشورہ سے طے کیا حضرت رسول اکرمؐ کو مال و دولت، اقتدار اور نسوانی حسن کا لائق دیا جائے تاکہ وہ تبلیغ سے باز آجائیں سب ملکر آپؐ کے سر پرست پچھا حضرت ابوطالب علیہ السلام کی خدمت میں حاضر ہوئے اور عرض کیا آپؐ ہماری طرف سے اپنے بھتیجے سے کہہ دیں کہ جتنا مال و دولت چاہتا ہے ہم اس کے قدموں میں ڈھیر کر دیتے ہیں اس کو اپنا سربراہ اور سردار مان لیتے ہیں اور ججاز کی حسین ترین خاتون سے اس کی شادی کر دیتے ہیں تاکہ وہ اس تبلیغ سے ہاتھ اٹھا لے۔ جناب ابو طالبؐ نے قریشی سرداروں کا پیغام آپؐ تک پہنچایا تو آپؐ نے فرمایا:

”چا جان! قریشی سرداروں سے کہہ دیجئے کہ
ان کی پیشکش تو کیا اگر وہ میرے ایک ہاتھ پر
سورج اور دوسرے پر چاند لا کر رکھے دین تو بھی
میں اپنے اللہ سبحانہ کے دین کی تبلیغ سے دست

کش نہیں ہوں گا۔

یہ جواب اس حقیقت کی میں دلیل ہے کہ حضرت رسول اکرمؐ کو اللہ سبحانہ سے مذکورہ بالا تمام چیزوں سے زیادہ محبت ہے۔ تبھی تو آپؐ کسی قیمت پر تبلیغ دین سے دستبردار ہونے کو تیار نہ ہوئے۔

امیر المؤمنین حضرت علیؓ جو اپنی پیدائش سے لے کر حضرت رسول اکرمؐ کی وفات تک ان کے زیر تربیت رہے اور اللہ سبحانہ کی طرف سے حضرت رسول اکرمؐ کے جانشین اور امت کے امام و راہنماء قرار پائے ایک مرتبہ کسی جنگ میں زخمی ہو گئے۔ ہوا یوں کہ ایک تیر آپؐ کے پاؤں میں لگ کر آر پار ہو گیا۔ جب بھی معانجؓ وہ تیر کھینچنا چاہتا شدت درد سے آپؐ اس کو ایسا کرنے سے منع کر دیتے۔ آخر معانجؓ بارگاہ رسالت مآب میں حاضر ہوا۔ اور شکایت کی کہ علیؓ تیر نکالنے نہیں دیتے۔ آپؐ نے جواب دیا گھبراو نہیں جب علیؓ نماز پڑھتے ہوں تو ان کے پیر سے تیر نکال لیتا۔ ایسا ہی کیا گیا۔ معانجؓ نے تیر کھینچ لیا۔ حضرت علیؓ کو گویا کہ پتا ہی نہ چلا۔ معانجؓ بارگاہ سرکار دو جہاںؓ میں پھر حاضر ہوا اور اس کی وجہ پوچھی کہ کہاں علیؓ تیر کو

ہاتھ بھی لگانے نہیں دیتے تھے اور کہاں نہیں درد کا احساس تک نہ ہوا۔ حضرت رسول اکرمؐ نے فرمایا علیؐ اپنے محبوب اللہ سبحانہ کے نظارہ جلوہ میں اس قدر محظی تھے کہ تیر نکالنے کی تکلیف کا نہیں احساس ہی نہیں ہوا۔ یقیناً یہ واقعہ حضرت علیؐ کی اللہ سبحانہ سے شدید محبت پر دلالت کرتا ہے۔

امیر المؤمنین حضرت علیؐ نے اپنے شاگرد کمیل ابن زیادؓ کو شب برات اور شب جمعہ کو پڑھنے کیلئے ایک دعا پتائی جو ”دعاۓ کمیل“ کے نام سے مشہور ہے اور آج بھی دنیا بھر کے مسلمان اسے پڑھتے ہیں اس دعا کا ایک جملہ:

فَهَبْنِي إِلَهِي وَ سَيِّدِي
وَمُولَّايَ وَرَبِّي صَبَرْتُ عَلَى
عَذَابَكَ فَكَيْفَ أَصْبِرُ عَلَى
فِرَاقِكَ وَهَبْنِي صَبَرْتُ عَلَى
نَارِكَ فَلَيْفَ أَصْبِرُ عَلَى
النَّظَرِ إِلَى كَرَافِتِكَ.

(دعاۓ کمیل)

”دعاۓ کمیل“، دراصل ایک گنہگار مسلمان اور

نافرمان غلام کا اپنے آقا کی بارگاہ میں "مغدرت نامہ" ہے۔ اور جس طرح بار بار نافرمانی کرنیوالا غلام اپنے مہربان مالک کو اس کی محبت و لطف و کرم کے حوالے سے پکارتا ہے یہ دعا اس کی رواداد ہے۔ اس دعا کا مذکورہ بالا جملہ آقا کی انتہائی عفو و درگزر اور غلام کی تمام تر نافرمانی کے باوجود غلام کی شدید محبت کا مظہر اتم ہے۔ گویا کہ ایک مسلمان اللہ سبحانہ کا وقتی طور پر نافرمان تو ہو سکتا ہے مگر اس کی دائیٰ محبت سے کبھی عاری نہیں ہوتا۔

ایک دن امیر المؤمنین حضرت علیؑ اپنی بیٹی سیدہ زینبؓ کو اپنے آغوش کی زینت بنائے پچی سے لاڑ پیار کر رہے تھے کہ یونہی پوچھ لیا زینب! تمہیں اپنے نانا سے محبت ہے؟ پچی نے اثبات میں جواب دیا پھر آپؑ نے اپنے بارے میں پوچھا پچی نے پھر اثبات میں جواب دیا۔ آپؑ نے یہی سوال جناب سیدہ زہراؓ، امام مجتبیؑ اور شہید کربلاؓ کے بارے میں پوچھا پچی نے ہر سوال پر یہی کہا کہ مجھے سب سے محبت ہے۔ آخر آپؑ نے پوچھا زینب! دل تو تمہارا صرف ایک ہے اور اتنی ساری

محبیتیں ایک چھوٹے سے دل میں کیسے لیے ہوئے ہو؟ پچی نے ایک حرمت انگیز جواب دیا۔ عرض کیا بابا جان! محبت تو مجھے درحقیقت صرف اللہ سبحانہ سے ہے۔ نانا سے اس لئے محبت ہے کہ وہ اللہ سبحانہ کے رسول ہیں آپ سے اس لئے ہے کہ آپ اللہ سبحانہ کے ولی ہیں۔ اماں سے اس لئے کہ وہ اللہ سبحانہ کی کمیز خاص ہیں بھائی حسن و حسین سے اس لئے کہ وہ اللہ سبحانہ کے دین کے محافظ ہیں۔

نبوت و رسالت کی پروردہ پچی کا جواب ایک مسلمان کیلئے علم و معرفت کا سمندر ہے۔ دین مقدس اسلام میں ”محبت و نفرت“ صرف اور صرف اللہ سبحانہ اور اس کے دین کے حوالے سے کی جاتی ہے۔

آخر میں سید الشهداء حضرت امام حسین علیہ السلام کے دو اشعار بیان کر کے میں آگے بڑھتا ہوں۔ ایک دفعہ رات کے آخری حصے میں نماز تہجد کے دوران اپنے خالق و مالک کی بارگاہ میں مناجات کرتے ہوئے عرض کرتے ہیں :

تَرَكَتُ الْخَلْقَ طَرَأً فِي هَوَىكَ
أَيْتَمْثُ الْعِيَالَ لِكَنْ ارَايَكَ

إِنْ قَطْعَتِيْ فِي الْحِبِّ إِرْبَا

لَمَّا حَنَّ فَوَادِي إِلَى سَوَابِكَ

”میرے پیارے محبودا! میں نے تجھے پالینے کی ہوں
میں ساری دنیا کو چھوڑ دیا۔ تیری ایک جھلک دیکھنے کیلئے میں
نے اپنے بچوں کو بیتیم کر دیا اور اگر تیری محبت میں میرے
ٹکڑے ٹکڑے بھی کر دیئے جائیں تو بھی میرے دل میں
تیرے علاوہ کسی اور کا خیال نہ آیا۔“

(شاعر حسینی)

شہید کربلاؑ نے اس محبت کا عملی ثبوت بھی 10 محرم 61ھ
کو میدان کربلا میں پیش کر دیا اور واقعی اللہ سبحانہ کی محبت و
فرمانبرداری میں آپؐ کے مقدس جسم کے ٹکڑے ٹکڑے کر دیئے
گئے اور آپؐ کمال محبت سے یہی عرض کرتے رہے:
رِضاً بِقَضَائِكَ وَتَسْلِيمًا میرے پیارے محبودا! تو نے میرا جو
مقدار مقرر کیا اور مجھے جو حکم دیا اس
کے سامنے میرا سرتاسریم خم ہے!

(نخجیر تملی آخری سجدہ کی دعا)

ذکورہ بالا تمام واقعات سے یہ حقیقت روز روشن کی
طرح عیاں ہو جاتی ہے کہ دین مقدس اسلام سوانی اللہ سبحانہ

اور اس کے پیارے بندوں کی محبت کے سوا کچھ نہیں حضرت
امام صادقؑ بھی فرماتے ہیں :

دین مقدس اسلام محبت ہی کا دوسرا
نام ہے۔ **هَلِ الَّذِينَ إِلَّا الْحُبُّ.**

(جامع الاخبار)

بات بھی کچی ہے اس ساری کائناتِ رنگ و بو میں
صرف وہی ایک خوبصورت ذات ہے جو داکی محبت کے لائق ہے۔
اقبال بھی کہہ گئے ہیں :

کبریائی زیبا اسی اک ذات بے ہمتا کو ہے
حقیقت میں خدا وہی ہے باقی بیان آزری
صرف وہی صاحب کمال اور حاملِ فیوض و برکات ہے
باقی ہر شے اپنے وجود اور بقاء کے لئے اسکی مر ہون منت ہے۔
ہماری زندگی میں بچپن سے لے کر بڑھاپے تک محبوب
بدلتے رہتے ہیں۔ کیونکہ جب ہم ایک چیز کو محبوب بنا لیتے ہیں
کچھ مدت بعد اس میں زوال کے آثار نظر آنے شروع ہو
جاتے ہیں اس کو چھوڑ کر ہم دوسری چیز کے گرویدہ ہو جاتے

ہیں کچھ وقت گزرنے کے ساتھ وہ بھی بوسیدہ ہو جاتی ہے یا ہم اکتا جاتے ہیں اس لئے طبیعت سیر ہو جاتی ہے۔ لہذا کوئی چیز بھی سدا بہار اور ہمیشہ باقبال و عروج نہیں رہتی البتہ خدائے ذوالجلال کی ذات پاک وہ ہے جو کسی طور پر بھی تغیر و تبدل سے متاثر نہیں ہوتی اس لئے وہی اس لائق ہے کہ صرف اس سے محبت کی جائے اور اس کو "خدا" یعنی "اللہ" مانا جائے۔ اس لئے دین مقدس اسلام کا پہلا جملہ بھی یہی ہے۔ لا اللہ الا اللہ یعنی سوائے اللہ سبحانہ کی ذات برکات کے کوئی دوسرا نہ معبور ہے اور نہ ہی محبت کے لائق ہے۔ جو شخص بھی اس حقیقت کو نہ مانے وہ جاہل ہے اور عارضی و فانی چیزوں کو اپنی محبت کا مسح سمجھ بیٹھتا ہے۔ یہ ناقابل معافی جرم ہے اور یہی "شرک" ہے۔ اس لئے قرآن مجید میں ارشاد ہوتا ہے :

إِنَّ الشَّرِكَ لِظُلْمٍ عَظِيمٌ۔
اس میں کوئی شک نہیں کہ شرک بہت
بڑا ظلم ہے۔

(سورہ لقمان، نمبر 13)

محترم قارئ!

اب آپ جب اس حقیقت کو سمجھ چکے ہیں تو آگے

بڑھتے ہوئے میں یہ بتانا چاہتا ہوں کہ جہاں محبت ہو وہاں اظہارِ محبت لازمی طور پر عمل میں آتا ہے۔ معشوق اپنے عاشق سے اظہارِ عشق چاہتا ہے۔ بلکہ یوں کہہ لیا جائے کہ عشق و محبت کا خاصہ یہ ہے کہ وہ چھپائی نہیں جاسکتی بلکہ اظہار و اعلان چاہتی ہے۔ پس اگر ہر مسلمان کے دل میں خالق و مالک، اللہ سبحانہ کی محبت ہے تو پھر اس کا اظہار بھی ہونا چاہئے اور مسلمان کے ہر عمل کا مقصد اللہ سبحانہ کی قربت و محبت ہونی چاہئے۔ اسی لئے اللہ سبحانہ نے اصول دین کے بعد ”فروعات دین“ کے نام سے مسلمانوں پر کچھ اعمال فرض کئے ہیں جن کی ادائیگی اللہ سبحانہ سے محبت کا اظہار ہے۔ اور جن کی شرطِ قبولیت اللہ سبحانہ کی قربت کا ارادہ ہے۔ اس میں شک نہیں کہ ”روزہ“، ”حج“، ”زکوٰۃ“، ”خمس“ اور ”جہاد فی سبیل اللہ“ سب کے سب اللہ سبحانہ کی محبت کا اظہار ہیں۔ مگر جیسا مسلسل، باقاعدہ اور ایک خاص نظم و ضبط کے ساتھ اظہارِ محبت ”نماز“ میں ہوتا ہے وہ بھی جماعت کی صورت میں، اس کا جواب نہیں۔ ”نماز“ کے ذریعہ اللہ سبحانہ کی محبت گویا کہ الٰم نشرح ہو جاتی ہے اور اللہ سبحانہ کی موجودگی اور حاضر و ناظر ہونا ہر قسم کے شک و شبہ سے بالاتر ہو

جاتا ہے نماز کے دو بڑے حصے ہیں :

- 1- حرکات و افعال نماز: جنہیں ”بیعت نماز“ کا نام دیا گیا ہے۔
- 2- قرأت یا اذکار نماز: جو کچھ نماز میں پڑھا جاتا ہے۔

بیعت نماز

اذان یا اعلانِ ادائیگی نماز کے بعد ہر طرف سے مسلمان جو ق در جوق مسجد کی طرف گویا کہ بھاگتے ہوئے آتے ہیں اور ہر شخص آگے جانے اور پہلی صاف میں کھڑے ہونے کی خواہش لئے ہوئے یہ کوشش کرتا ہے کہ اللہ سبحانہ سے محبت کرنیوالوں کی فہرست میں پہلے اس کا نام آئے۔ سب نہایت ادب سے کھڑے ہو جاتے ہیں۔ تکمیرہ الاحرام کہتے ہیں گویا کہ کورنش بجائے ہیں بڑے خصوع و خشوוע اور ہمہ تن گوش سنتے ہیں کہ ان کا نمائندہ (امام جماعت) اللہ سبحانہ کی بارگاہ میں کیا عرض کرتا ہے پھر کورنش بجا لاتے ہوئے کمر تک جھک جاتے ہیں اپنی کھینچی ہوئی سیدھی گردن اللہ سبحانہ کی بارگاہ میں آگے کر کے گویا کہ عرض کرتے ہیں اے ہمارے عظیم معبود! اگر ہم نے تیری محبت میں کوئی کمی کی ہے تو یہ گردن حاضر ہے پیشک اس

کو کاٹ دے۔ جان بخشی پر کھڑے ہو کر گویا کہ پاؤں پڑتے ہیں یعنی سجدے میں گر جاتے ہیں اور اپنی کوتا ہیوں اور غلطیوں کی گزگڑا کر معافی مانگتے ہیں۔ روتے ہیں مچلتے ہیں کہ جس محبت کا اے ہمارے معبود تو حق دار ہے، ہم وہ ادا نہیں کر سکے ہمیں معاف کر دے پھر کھڑے ہو جاتے ہیں۔ دعائے قوت میں گویا کہ منت سماجت کرتے ہیں اور بہت معافی مانگتے ہیں۔ دن رات میں کبھی یہ عمل صرف دو دفعہ دہراتے ہیں یعنی دو رکعتی نماز پڑھتے ہیں کبھی تین رکعتی اور کبھی چار رکعتی نماز پڑھتے ہیں اور اپنی محبت و عشق کا اظہار کرتے ہیں۔

محترم قاری!

اگر کوئی دور سے دیکھنے والا شخص مسلمانوں کو گہری نگاہ سے دیکھ رہا ہو تو لازمی طور پر ان افعال نمازوں کو دیکھ کر یہی سمجھے گا کہ مسلمان اپنے قیام و قعود اور رکوع و وجود سے کسی بہت بڑی اور باعظمت ہستی کی بارگاہ میں حاضر ہیں اور اظہار تذلل و انکساری کر رہے ہیں اور اس ہستی کے اتنے عاشق ہیں کہ اس کی خاطر زمین اور مٹی پر اپنے جس کا سب سے اوپرچا حصہ یعنی

پیشانی بار بار مل رہے ہیں تاکہ وہ ان سے راضی ہو جائے۔

قرأت و اذکار نماز

نمازی جو نبی نماز شروع کرتا ہے سب سے پہلے جو لفظ اپنے منہ سے نکالتا ہے وہ اللہ سبحانہ کا پاک نام ہے یعنی "اللہ اکبر" پھر رکوع میں جانے سے پہلے سجدہ سے اٹھ کر دوسرے سجدہ میں جاتے ہوئے اسی طرح وہ پوری نماز میں اکتالیس مرتبہ "اللہ اکبر" کا گویا کہ ورد کرتا ہے۔ اس کے علاوہ بسم اللہ سمع اللہ بحول اللہ الحمد للہ استغفراللہ لھم، شکر اللہ عفووا اللہ غرضیکه اللہ اللہ اللہ ایک عاشق کی طرح دیوانہ وار اپنے معبود اپنے معشوق کو پکارتا ہے۔

سورہ حمد اور دیگر سورتوں میں جتنی بار لفظ "اللہ" نمازی کی زبان پر جاری ہوتا ہے وہ اس کے علاوہ ہے۔ دعائے قوت، سجدہ شکر، تشیع و تقدیس کے ذیل میں نمازی اللہ اللہ سبحانہ اللہ لا الہ الا اللہ کا ورد کرتا ہے۔ ایک دور سے سننے والا شخص اس حقیقت کا اعتراف کئے بغیر نہیں رہ سکتا کہ نمازی کسی ذات کا

عاشق ہے جس کا نام نامی "اللہ" ہے اتنی کثرت سے نمازی اس پاک نام کا ورد کرتا ہے کہ لازمی طور پر اس سے عشق و محبت کا اظہار ہونے لگتا ہے اور اگر یہی ورد ایک آدمی کی بجائے پوری جماعت کرے اور ورد کے ساتھ ساتھ اہل جماعت ایک ساتھ رکوع میں جائیں، سجدہ میں گریں اور ایک ہی سمت منہ کرے کھڑے ہوں تو محبوب یکتا و وحدۃ لاشریک کی محبت الٰم نشرح ہو جاتی ہے !!!

محترم قارئ!

آپ نے غور کیا کہ نماز کس طرح اللہ سبحانہ کی محبت و عشق کا برہما اظہار کرتی ہے جب یہ عمل کسی معاشرہ میں باجماعت اور ایک خاص نظم و ضبط کے ساتھ دہرایا جائیگا تو افراد معاشرہ طبعاً اللہ سبحانہ سے محبت کرنے لگیں گے ایسے معاشرہ میں پلنے بڑھنے والے بچے، نوجوان بلکہ ادھیڑ عمر اور بوڑھے بھی اپنے مختلف محبوبوں اور معبودوں کو خیر باد کہہ کر صرف اور صرف اللہ سبحانہ کی محبت کے اسیر ہو جائیں گے اور یہی مقصود دین مقدس اسلام ہے۔



رسوی اکرم ﷺ اور ان کی آل سے محبت

نتیجہ کے طور پر ایک اور حقیقت پر بھی غور کر لیجئے کہ ساری نماز میں نمازی جس ذات بابرکات کا نام بار بار اپنی زبان پر لاتا ہے وہ ہے اللہ سبحانہ و تعالیٰ مگر اس پاک نام کے ساتھ ایک اور نام بھی نماز میں بکثرت لیا جاتا ہے بلکہ اس کی آل کا بھی وہ ہے اسم پاک حضرت رسول اکرمؐ یعنی نمازی، قوت، رکوع، سجدہ تشهد پڑھتے ہوئے اللہ سبحانہ کا نام لینے کے بعد یہ کہتا ہے :

اللَّهُمَّ صَلِّ عَلَى مُحَمَّدٍ
وَآلِ مُحَمَّدٍ.
محمد مصطفیٰ اور ان کی آل پر اپنی رحمت خاص نازل فرم۔

یہ سنکر نمازی کی آواز سننے والا فوراً یہ رائے قائم کرتا ہے کہ نمازی تنہا یا پوری جماعت اللہ سبحانہ کی عاشق تو ہے ہی حضرت رسول اکرمؐ اور ان کی آلؐ سے بھی شدید محبت رکھتی ہے جبھی تو بار بار اپنے پیارے معبود کی بارگاہ میں ان کے لئے درخواست رحمت و لطف و کرم خاص کر رہی ہے۔ اس پر طرہ یہ کہ جب نماز کا اختتام ہونے لگتا ہے تو نمازی کہتا ہے :

السلامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ السَّلَامُ
عَلَيْنَا وَعَلَىٰ عَبْدَ اللَّهِ الصَّالِحِينَ .

اے ہمارے قابل صد احترام نبی !
آپ پر لاکھوں سلام ہوں ہم پر اور
اللہ سبحانہ کے تمام صالح بندوں پر
بھی سلام !!

یہ حملات اور نماز کے اختتامی کلمات نمازی اور دیگر افراد
معاشرہ کے دل میں حضرت رسول اکرمؐ، ان کی پاک آلؐ اور
تمام صالح مونین کی شدید محبت اور احترام پیدا کر دیتے ہیں
اور انسان خود بھی اللہ سبحانہ حضرت رسول اکرمؐ ان کی پاک آلؐ
سے محبت کرنے کے ساتھ ساتھ بندہ صالح بنے کی کوشش میں
جت جاتا ہے۔

محترم قارئ!

آپ نے ملاحظہ کیا کہ نماز نہ صرف اللہ سبحانہ کی محبت
کے اظہار کا بہترین ذریعہ ہے بلکہ اس محبت کا نتیجہ اور شر بھی
بہت جلد معاشرہ میں ظاہر کرتی ہے۔ یہی وجہ ہے کہ نماز کی
ادائیگی کا بڑی تاکید اور کثرت سے حکم دیا گیا ہے بلکہ ایک متفق
علیہ حدیث کے مطابق جو شخص مسلسل تین دن تک بغیر کسی شرعی
وجہ کے نماز جماعت میں شرکت نہ کرے اس سے سوچل بائیکاٹ
کر لیا جائے بلکہ اسکا گھر بھی جلا دیا جائے۔ کھلی سی بات ہے

کہ اگر نماز، مظہر محبت خدا و رسول سے تو ”ترک نماز“، نفرت خدا اور رسول ہے۔ (العیاز باللہ) پس خدا و رسول سے جو نفرت کرے اسے اللہ سبحانہ کی زمین پر جینے کا کیا حق ہے؟!!

دین مقدس اسلام نے نماز کو تو اہم قرار دیا ہی ہے نماز کے علاوہ دیگر عبادات کی قبولیت بھی نماز کی قبولیت سے مشروط کی ہے۔

الصلوٰۃُ اَفْضُلُ الْعِبَادَۃِ
بَعْدَ الْمَعْرِفَةِ اِنْ قُبْلَتْ
قُبْلَ مَاسِوَاهَا وَ اِنْ رُدَّتْ
رُدًّا مَاسِوَاها.

معروف اصول دین کے بعد بہترن عبادات نماز ہے بلکہ نماز قبول ہو گئی تو دیگر عبادات بھی قبول ہیں اگر نماز ہی مسٹرد کر دی گئی تو دیگر عبادات خود بخود مسٹرد ہو جائیں گی۔

(الکافی، باب الصلوٰۃ)

جناب ابو بصیرؓ جو حضرت امام صادقؑ کے معتمد علیہ صحابی ہیں کہتے ہیں کہ امامؑ کا آخری وقت قریب تھا میں حاضر ہوا اور وعظ کی درخواست کی آپؑ نے اس عالم میں ارشاد فرمایا:

لَا تَنْأَلْ شَفَاعَتَنَا لِمَنْ هُوَ ابُوصَيْر! وَهُوَ مُتَحْقِنٌ نَبِيْسٌ ہو گا جو نماز کو معمولی کام مُسْتَخْفٌ بِالصَّلٰوةِ.

سبحان!

(الکافی، باب الصلوٰۃ)



حقیقت اور واقعیت نماز

اب تک ہم نے جو کچھ عرض کیا اس کا تعلق نماز کے ظاہری امور سے تھا۔ اصل میں نماز کی ایک باطنی حقیقت بھی ہے جو صرف ان خاص الخاص افراد کو محسوس ہوتی ہے جو اللہ سبحانہ کی طرف خاص توجہ، محبت اور محنت و کوشش سے مائل ہوتے ہیں۔ اپنے اندر روحانی بصیرت پیدا کرتے ہیں، دل و دماغ سے خوب خوب غور و خوص کرتے ہیں، علی الصبح اٹھ کر اپنے محبوب کی بارگاہ میں سب سے پہلے حاضر ہونے کی کوشش کرتے ہیں اور صبح کے انتظار میں جن کو نیند بھی نہیں آتی۔ یہ لوگ ”نماز“ یا ”مقدمات نماز“ کے ہر ہر فعل کی حقیقت تک پہنچنے کی کوشش کرتے ہیں۔ صرف ظاہری عمل تک ہی اکتفا نہیں کرتے بلکہ عمل کی حقیقت تک پہنچتے ہیں۔ سب سے پہلے جب وہ طہارت کا عمل بجا لاتے ہیں تو عام آدمی کی طرح پانی سے اپنے

اعضاء بدن دھوتے ہوئے نظر آتے ہیں حالانکہ وہ "آب توہہ" سے اپنی کوتا ہیوں، غلطیوں اور گناہوں کو دھو رہے ہوتے ہیں۔

جب وہ نماز پڑھنے کیلئے اپنے بدن کے ناقابل اظہار اعضا کو کپڑوں سے چھپا رہے ہوتے ہیں دراصل حیا و شرم اور خوفِ خدا کے لباس سے اپنے نقاض و عیوب کو چھپاتے ہیں تاکہ آقا کی بارگاہ میں فرمانبردار اور تائب بندہ کی طرح حاضر ہوں۔

کرہ زمین کی تمام اطراف کو چھوڑ کر جب وہ صرف رو بے قبلہ ہو کر کھڑے ہو جاتے ہیں تو درحقیقت وہ اللہ سبحانہ کی خاطر تمام طاغوتی و ذاتی معمولات کو ترک کر چکے ہوتے ہیں اور خالقنا اللہ فی اللہ بارگاہ رب الافت میں مخدیدار جلوہ حق ہو چکے ہوتے ہیں۔

نیت اور ارادہ نماز کے موقع پر وہ صرف دو رکعت یا چار رکعت نماز کی نیت نہیں کرتے بلکہ وہمَا ابداً اللہ سبحانہ کے مطیع و فرمانبردار رہنے اور ہر حال میں اس کے حکم کے بندہ

رہنے کا مضموم ارادہ کئے ہوئے ہوتے ہیں۔

مکبیرۃ الاحرام کہتے ہوئے جب وہ "اللہ اکبر" کہتے ہیں تو پورے دل و روح کے ساتھ اسی ذات بے ھمتا کو بڑا اور عظیم مانتے ہیں دل سے تمام اغیار، خیالات، شہوات دور کر دیتے ہیں۔ یہ نہیں ہوتا کہ ان کی زبان تو اللہ سبحانہ کی کبریائی کا اعلان کرے مگر دل کسی اور کے عشق و محبت میں بتلا ہو اور اس کی طرف متوجہ رہے۔

حالت قیام میں وہ اپنے آپ کو عرصہ قیامت میں کھڑا ہوا محسوس کرتے ہیں اور قیامت کی دہشت سے ان پر لرزہ طاری ہو جاتا ہے۔ رنگ فق ہو جاتا ہے اور ان کا بند بند کاپنے لگتا ہے۔ ایک خطا کار غلام کی طرح وہ اپنی ایک ایک لغزش اور غلطی کو یاد کرتے ہیں بلکہ بمصداق حدیث شریف!

**حَاسِبُ نَفْسَكَ قَبْلَ أَنْ
رُوز حساب سے پہلے اپنا حساب خود
کر لے اور روز میزان سے قبل اپنے
اعمال کا وزن خود کر لے۔**

**تُحَاسِبُ وَزْنَ نَفْسَكَ
قبل اَنْ تُوْزَنَ.**

الاَيْنَ لِلَّهِ عِبَادًا كَمَنْ رَى
لَهُلُ الْجَهَةُ فِي الْجَهَةِ مُنْعَمُونَ
وَاهْلُ النَّارِ مُعَذَّبُونَ.

جان لوا اللہ سبحانہ کے بعض ایے بندے
ہیں جو (حالت نماز میں) ایے کھڑے
ہوتے ہیں گویا کہ جنتیوں کو جنت میں
عیش کی زندگی بسرا کرتے اور جہنیوں کو
بٹلائے عذاب دیکھ رہے ہوتے ہیں۔ خود
اصلی اور قیامت کا نظارہ کرتے ہوئے
نظر آتے ہیں۔

(تفق علیہ حدیث)

نماز کے دوران آیات کریمہ اور اذکار مبارکہ پڑھتے ہوئے
ان کے دل ان کی زبان کے ساتھ ساتھ دھڑکتے ہیں جو الفاظ اپنی
زبان سے ادا کرتے ہیں ان کا پورا پورا مفہوم ان کے دل سمجھ رہے
ہوتے ہیں اور وہ تمام معنی کے ساتھ ان الفاظ کی ادائیگی کرتے ہیں
گویا کہ وہ اس آیہ کریمہ کا مصدقہ بن جاتے ہیں :

إِنَّ فِي ذَلِكَ لَذِكْرٍ
لِمَنْ كَانَ لَهُ قَلْبٌ أَوْ أَلْقَى
السَّمْعَ وَهُوَ شَهِيدٌ.

اس (نماز) میں اس شخص کیلئے نصیحت
ہے جس کا دل سمجھئے کان مفہوم کو
پالیں اور دماغ گواہی دے۔

(سورہ ق، نمبر 37)

رکوع میں وہ ذلت مزید کا مظاہرہ کرتے ہیں۔ تواضع اور انگاری میں دو قدم اور آگے بڑھ جاتے ہیں نہایت خصوص و خشوع اور خوف خدا سے پشت کو سیدھا کر کے گردن آگے بڑھا دیتے ہیں گویا کہ عرض کر رہے ہوں۔ ماں! کثرت گناہ اور نافرمانی کے سبب یہ گردن کاٹ دینے کے لائق ہے مگر تیری رحمت کا سہارا لئے معدرت خواہ ہوں۔ اس سرور میں جذب ہو کر وہ عرض کرتے ہیں :

سُبْحَانَ رَبِّ الْعَظِيمِ وَبِحَمْدِهِ. میرا عظیم رب پاک ہے لہ قابل تعریف ہے

پھر کھڑے ہو کر پورے یقین سے اپنے کریم و رحیم رب کی طرف سے معانی کا اعلان کرتے ہوئے اطلاع دیتے ہیں:
 اللہ سبحان! اپنی تعریف کرنے والے بندے کی
سَمْعَ اللَّهِ لِمَنْ حَمَدَهُ بات ستا ہے (اور اسے بخش دیتا ہے)

اس کی تصدیق امام باقرؑ فرماتے ہیں :

مَنْ أَتَمْ رُشْكُوْغَةً لَمْ يَدْخُلْهُ جو شخص الفاظ و معنی کے ادراک کے ساتھ رکوع انجام دے اس کی قبر میں
وَحْشَةٌ فِي قَبْرِهِ. وحشہ "فی قبرہ". تہائی، اوسی ہرگز نہیں پہنچ سکے گی۔

(الكافی باب الصلوة)

جالت سجدہ میں گویا کہ وہ تواضع و فروتنی کی انتہا کو پہنچ جاتے ہیں۔ اپنے جسم کے اعلیٰ ترین حصے یعنی پیشانی کو زمین پر رکھتے ہوئے بارگاہ ارفع و اعلیٰ میں گزر گزاتے ہیں۔ مٹی پر سجدہ کرتے ہوئے وہ اس حقیقت کا بھی اعتراف کرتے ہیں کہ ماں ک تو نے میرا یہ جسم اسی مٹی سے پیدا کیا ہے لہذا مجھے اس پر عجب و تکبر کا کوئی حق نہیں۔ مزید براہ مٹی کے ساتھ مٹی ہو کر عملاً اظہار عجز و انکساری کرتے ہیں کہ تیری عظمت کے مقابلے میں ہماری حیثیت اسی مٹی کی طرح ہے یا اس سے بھی کچھ کم ہے۔ ان جذبات میں ڈوب کر وہ کہتے ہیں :

سُبْحَانَ رَبِّيَ الْأَعْلَىٰ اے میرے اعلیٰ رب تو ہی پاک اور
وَبِحَمْدِهِ۔ تعریف کے لائق ہے۔

پہلے سجدہ سے اٹھ کر وہ اعلانیہ معدودت کرتے ہیں اور بخشش رحم کے طلبگار ہوتے ہیں :

أَسْتَغْفِرُ اللَّهَ رَبِّيَ وَأَتُوْبُ میں اپنے ربِ اللہ سماں سے بخشش و رحم کا طالب ہوں اور اسی کی طرف متوجہ رہتا ہوں۔ **إِلَيْهِ**

پھر دوسرے سجدہ میں جاتے ہوئے اس حقیقت کا
اعتراف کرتے ہیں کہ موت کے بعد ہمارا بدن مٹی بن جائیگا
پھر روز قیامت دوبارہ زندہ کیا جائیگا اور ہم تیری بارگاہ میں
تائب اور فرمانبردار بن کر حاضر ہوں گے۔

مٹی پر سجدہ کرنے اور کھانے پینے والی اشیاء پر سجدہ کی
ممانعت کے بارے میں امام صادقؑ سے ایک خوبصورت حدیث
پیش نظر ہے۔ قارئین کرام کی معلومات کیلئے پیش کی جاتی ہے۔
ایک دن حضرت امام صادقؑ کے ایک ہونہار شاگرد ہشام
بن حکمؑ نے عرض کیا اے فرزند رسولؐ سجدہ کن چیزوں پر جائز
ہے اور کن پر ناجائز فرمایا:

ہشام! سجدہ زمین پر اور جو چیز زمین
سے اُگتی ہے اس پر جائز ہے البتہ
غذا، خوراک اور لباس پر سجدہ جائز
نہیں، ہشام نے عرض کیا میرے ماں
باپ آپ پر فدا ہوں۔ ایسا کیوں؟
آپ نے فرمایا بات یہ ہے کہ سجدہ
اللہ سبحانہ کی عظمت و کبریائی اور
لا يجُوزُ إِلَّا عَلَى الْأَرْضِ
وَمَا أَنْبَتَتِ الْأَرْضُ إِلَّا مَا
أَكَلَ وَلَيْسَ فَقَالَ لَهُ جَعْلُتُ
فِنَّاكَ مَا لِلْعِلَّةِ فِي ذَلِكَ؟
قَالَ لَآنَ السُّجُودُ خُضُوعٌ

لِلَّهِ عَزُّوْجَلٌ فَلَا يَنْبَغِي
 أَنْ يَكُونَ عَلَىٰ مَا يُؤْكِلُ
 وَيُلْبِسُ لَأَنَّ أَبْنَاءَ الدُّنْيَا
 عِيدُّ مَا يَأْكُلُونَ وَيُلْبِسُونَ
 وَالسَّاجِدُ وَالسَّاجِدُ فِي
 عِبَادَةِ اللَّهِ عَزُّوْجَلٌ فَلَا
 يَنْبَغِي أَنْ يَضْعَ جَهَتَهُ فِي
 سُجُودِهِ عَلَىٰ مُعَبُّودِ أَبْنَاءِ
 الْمُنْيَا الَّذِينَ اغْتَرَّوا بِغُرُورِهَا.

(الكاف، باب الصلاة)

پس مشی پر سجدہ غیر اللہ کی بڑائی کا انکار، اکبر مطلق یعنی اللہ سبحانہ کی کبریائی و بڑائی کا اعتراض اور اپنی حرارت و تدلیل کا اظہار ہے اور یہی مآل نماز ہے۔ علاوہ ازیں اگر یہ مشی کسی مقدس مقام کی ہو جیسے مکہ مکرمہ یا مدینہ منورہ سے لی گئی ہو تو نماز کے ثواب میں کئی گنا اضافہ ہو جاتا ہے کیونکہ اس سے اللہ سبحانہ کی کبریائی کے اعتراض و اقرار کے ساتھ ساتھ اس کے حبیب اور پیارے رسول سرکار دو جہاں کی عظمت کا اعتراض

بھی شامل ہو جاتا ہے۔ اسی طرح اگر یہ مٹی میدان کر بلا سے
لی گئی ہو جہاں پر اس شہید اعظم کا مقدس و مطہر خون گرا ہے
جس نے اللہ رسولؐ کے دین کے تحفظ و بقاء کی خاطر اپنا سب
کچھ قربان کر دیا اور قیامت تک منافقت کا قلع قع کر دیا ہے تو
کیا کہنے اس لئے ہمارے بعض شیعہ مسلمان نماز کے دوران
اپنے سامنے خاک کر بلا کی بی بی ہوئی تکیہ جائے سجدہ پر رکھ لیتے
ہیں گویا کہ اللہ سبحانہ حضرت سرور کوئینؐ کی بڑائی و عظمت کے
اقرار کے ساتھ ساتھ تحفظ و بقاء دین کے عمل اور اس مقدس عمل
کے کرنیوالے یعنی سید الشہداء حضرت ابو عبد اللہ الحسین صلواۃ اللہ
علیہ وَالَا ابْدًا کی بارگاہ میں بھی خراج عقیدت پیش کرتے ہیں تو
 سبحانہ اللہ کیا کہنے اور نور علی نور کی کیفیت بن جاتی ہے۔



قشید

تشهد یعنی گواہی اور تجدید عہد کرتے ہوئے وہ دل کی
گہرائیوں سے اللہ سبحانہ کی وحدانیت و یکتاںی اور سرکار دو جہاں
کی ختم نبوت کا اقرار کرتے ہیں گویا کہ رہتی دنیا تک دین
قدس اسلام کی حاکیت اعلیٰ کا اعلان کرتے ہیں۔ یہ عمل انجام
دیتے ہوئے وہ حق و باطل کے اظہار اور باطل پر حق کی بالا
دستی کا مظاہرہ کرتے ہوئے اپنی داہمی ران کو بائیں ران کے
اوپر اور دائیں پاؤں کو بائیں پاؤں کے اوپر رکھتے ہیں کیونکہ
قرآن مجید میں ہر جگہ دائیں کو حق اور بائیں کو باطل بتایا گیا
ہے اور ایسا کرنا مستحب ہے۔ گواہی کے بعد وہ حضرت رسول
اکرمؐ اور ان کی پاک آلؑ پر درود و سلام بھیج کر اس حقیقت کو
الم نشرح کرتے ہیں کہ اللہ سبحانہ کے جملہ فیوض و برکات کے
نزول و حصول کا واحد ذریعہ یہ ہستیاں ہیں اس لئے ان کی
بارگاہ میں خراج عقیدت اور ان سے خیر سکالی کا جذبہ ہی ما یہ
تقرب و باریابی بارگاہ احادیث ہے۔

آخر میں نماز کو ختم کرتے ہوئے ختمی مرتب، سرکار دو جہاں، حضرت رسول اکرمؐ کی بارگاہ میں حاضری دیتے ہیں۔
نہایت ادب سے سلام عقیدت پیش کرتے ہیں :

السلامُ عَلَيْكَ أَيُّهَا النَّبِيُّ
أَے ہمارے مقدس راہبر و راہنماء!

وَرَحْمَةُ اللَّهِ وَبَرَّ كَاتِبَةٍ.
آپ پر اللہ سبحانہ کی طرف سے بے
حد حساب و خاص الحاصل سلام ہو۔

اللہ سبحانہ کی طرف سے یہ زبردست درس ہے کہ مسلمان اپنے اس عظیم محن کو نہ بھولیں بلکہ ان کی بے حد و حساب مہربانیوں کا اعتراض کرتے ہوئے ان کی بارگاہ میں حاضر ہوں اور خراج عقیدت پیش کریں۔

اس کے بعد بارگاہ قدس و رسالت سے رخصت لیتے ہوئے اور اگلی حاضری تک فیوض و برکات لازوال کا تبرک لیتے ہوئے اپنے آپ پر اور تمام صالح بندوں پر چاہے وہ ساتھ نماز پڑھ رہے ہوں یا دنیا کے کسی کونے میں بیٹھے عبادت کر رہے ہوں یا پیشک دنیا سے جا ہی چکے ہوں۔ انسان جن یا فرشتے ہوں، کے لئے خیر سگالی کے جذبات کا اظہار کرتے ہوئے کہتے

ہیں :

**السلامُ عَلَيْنَا وَعَلَىٰ عِبَادِ
اللهِ الصَّالِحِينَ.**
 ہم پر اور جملہ صالح بندوں پر اللہ
 سماش کی طرف سے سلامتی ہو اور
 رحمت ہو۔

اس کے بعد ان کو وہ معراج حاصل ہو جاتی ہے جس کی خاطر انہوں نے یہ محنت و مشقت کی ہے اور گویا کہ اسی دنیا میں ان کو انعام مل جاتا ہے جب اللہ سماش انہی کی زبان سے اپنی 'اپنے حبیب'، اولیاء اور صالح بندوں کی طرف سے جواب سلام دیتے ہوئے کھلواتا ہے :


**السلامُ عَلَيْكُمْ وَرَحْمَةُ
اللهِ وَبَرَکَاتُهُ.**
 اے میرے خلص نمازیو! تم پر بھی ہم سب کی طرف سے سلامتی و رحمت ہو۔

اس کے بعد اظہار تشکر اور آداب رخصت بجا لاتے ہوئے وہ تین مرتبہ اعلان کبریائی خداوند ذوالجلال کرتے ہیں۔ اللہ اکبر، اللہ اکبر، اللہ اکبر اور ساتھ ساتھ ہاتھ سے بھی کورش بجا لاتے ہیں۔ یعنی جو سفر انہوں نے اس کلمہ کبریائی "اللہ اکبر" سے شروع کیا تھا۔ اپنی منزل پر پہنچنے باریاب ہونے اور انعام پانے

کے بعد آداب رخصت بجا لاتے ہوئے دوبارہ حاضری تک
واپس اپنی عارضی رہائش گاہ دنیا میں آ جاتے ہیں۔ اسی نماز کے
بارے میں جملہ اکابرین مسلمین کہتے ہیں :

- ابتدائی نماز ”تکبیر“ اور اختتام نماز ”سلام“۔
- ”تکبیر“ خلق کا حق کی طرف آغاز سفر ہے اور
- ”سلام“ حق کی طرف سے مخلوق کو سند باریابی ہے۔

نَسْأَتْ بِالغَيْرِ



ناشر
موسسه حمیده لاہور

ملنے کا پتہ
افتخار بک ڈپو اسلام پورہ لاہور

